

بِسْمِ اللَّهِ الرَّحْمَنِ الرَّحِيمِ

حالات - کرامات - ملفوظات

سَيِّدُكَ الْاَوْلِيَاءُ

سید احمد کبیر فاعی قدس

مفتی جلال الدین احمد مجدی



اداره معارفِ محمدانیہ

۳۲۳ - شاد باغ ، لاہور (پاکستان)

سلسلہ اشاعت نمبر ۶۴

نام کتاب _____ سید الاولیاء سید احمد کبیر الرفاعی
 نام مصنف _____ مفتی جلال الدین احمد امجدی
 بار اول _____ کتب خانہ امجدیہ یوپی - انڈیا
 نام کاتب _____
 سن اشاعت بار دوم _____ اکتوبر ۱۹۹۳ء
 تعداد اشاعت _____ دوسرا
 ہدیہ _____ دُعائے خیر بحق معاونین ادارہ
 بار دوم _____ ادارہ معارف نعمانیہ لاہور

عطیات بھیجنے کے لیے

ادارہ معارف نعمانیہ کرنٹ اکاؤنٹ نمبر ۴۱ - ۱۵۰۴ حبیب بینک
 شاد باغ براچ لاہور

نوٹ: بیرون جات کے حضرات ۵ روپے کے ڈاک ٹکٹ ارسال کر کے طلب فرمائیں

رٹنے کا پتہ

ادارہ معارف نعمانیہ ۳۲۳ شاد باغ لاہور کوڈ ۵۴۹۰۰ پاکستان

نشان منزل

ادارہ معارف نعمانیہ لاہور پاکستان، مسلک حق اہل سنت جماعت کا ایسا اشاعتی ادارہ ہے جو عرصہ پانچ سال سے دینی، مذہبی، اصلاحی، تبلیغی، تحقیقی، تاریخی کتب کی اشاعت میں عظیم الشان خدمات انجام دے رہا ہے۔ شاہ میراہل قلم کی گرانقدر تصانیف کو نہایت خوبصورت انداز میں شائع کر کے مفت تقسیم کرنا اس کے بنیادی مقاصد میں شامل ہے۔ چنانچہ اکتوبر ۱۹۹۳ء تک چونکہ ۶۴ کتب پوری آب و تاب سے چھاپ کر بین الاقوامی سطح پر تقسیم کر چکا ہے جن کی تعداد تقریباً ڈھائی لاکھ بنتی ہے۔

زیر نظر کتاب ”سید الاولیاء سید احمد کبیر رفاعی قدس سرہ اہل علم و ادب اور شائقین کی خدمت میں پیش کی جا رہی ہے جسے بھارت کے ممتاز عالم، معروف مفتی صاحب تصانیف کثیرہ حضرت علامہ مولانا مفتی جلال الدین احمد امجدی مدظلہ نے اپنے عقیدت بھرے قلم سے مزین کیا ہے۔ موصوف کی متعدد کتب ادارہ معارف نعمانیہ پہلے بھی شائع کر چکا ہے، جسے ہر طبقہ میں سراہا گیا اور بیحد مفید پایا۔ اُمید ہے کہ یہ کتاب بھی قارئین سے پذیرائی کی سند حاصل کرے گی۔

دعا کریں ہم اپنے مقاصد میں کامیاب و کامران ہوں اور مسلک حق کی خدمت انجام دیتے رہیں، ہم اپنے ان تمام کرم فرماؤں کے بے حد ممنون ہیں جو ادارہ کے ساتھ مالی معاونت فرما کر اس مشن کو ترقی کی راہ پر گامزن کر رہے ہیں۔ اللہ تعالیٰ بجاہ حبیبہ الاعلیٰ صلی اللہ تعالیٰ علیہ وسلم جملہ معاونین و اراکین کو اپنے کرم خاص سے بہرہ ور فرمائے۔

آمین

ادارہ

شرف انتساب

غوث صمدانی قطب ربانی محبوب سبحانی حضور سیدنا
 الشیخ محی الدین عبد القادر جیلانی رضی اللہ تعالیٰ عنہ وارضاه
 عنا کے نام جن کی عظمت و بزرگی کا ڈنکا سارے عالم میں بج
 رہا ہے۔

اور

غوث السالکین رئیس العارفین سید الاولیاء حضور سیدنا
 الشیخ سید احمد کبیر رفاعی علیہ الرحمۃ والرضوان کے نام جو حضرت
 غوث پاک رضی اللہ تعالیٰ عنہ کے زمانہ مبارکہ کے مشہور بزرگ ہیں
 اور اُمّ بلبیدہ (عراق ہی) میں آرام فرما ہیں مگر ان کے فیوض و
 برکات سے ساری دنیا مستفیض ہو رہی ہے۔

جلال الدین احمد امجدی

نگاہِ اولیں

مدرسہ قادریہ، رضویہ اشرفیہ پھیر پور ضلع بستی یوپی کے ناظم و منیجر عزیز محمد صوفی محمد سلیم رضوی و جناب محمد یونس قادری کی ملاقات سید محی الدین سلیم اللہ شاہ قادری رفاعی سے ہوئی جو صوبہ گجرات شہر سورت کی درگاہ کلاں رفاعیہ کے سجادہ نشین ہیں۔

سید موصوف سے ان لوگوں کو سید الاولیاء سید احمد کبیر رفاعی علیہ الرحمۃ والرضوان کا تعارف حاصل ہوا تو ان لوگوں نے ہم سے حضرت کے حالات پر ایک کتاب لکھنے کی تمنا ظاہر کی اور آپ کے ملفوظات شریف کا مجموعہ البرہان المؤید بھی فراہم کیا جنہیں پڑھ کر میں حضرت کی ذات والصفات سے بے انتہا متاثر ہوا اور یہ مختصر کتاب جو آپ کے حالات و کرامات اور ملفوظات پر مشتمل ہے مستند کتابوں کے حوالوں سے تیار کر دی۔

آپ کے ملفوظات شریف جو اس کتاب کے آخر میں ہیں اس قابل ہیں کہ انہیں طغروں کی شکل میں سنہری حرفوں سے چھپوا کر مسجدوں میں اور لوگوں کے گھروں، دوکانوں اور آفسوں میں پہنچائے جائیں۔

تمام مسلمانوں اور خصوصاً سارے عالموں و پیروں کو چاہئے کہ حضرت کے ملفوظات کا بار بار مطالعہ کریں، جلسوں میں ان کو بیان کریں اور مسجدوں میں پڑھ کر نمازیوں کو سنائیں۔

دعا ہے کہ خدائے عز و جل سرکارِ اقدس صلی اللہ تعالیٰ علیہ وسلم کے صدقہ و طفیل میں ہماری اس کوشش کو قبول فرمائے اور سید الاولیاء سید احمد کبیر رفاعی علیہ الرحمۃ والرضوان کے فیوض و برکات سے ہمیں مستفیض فرمائے۔ آمین

جلال الدین احمد امجدی

۱۴ ربیع الآخر ۱۴۱۳ھ ۱۲ اکتوبر ۱۹۹۲ء

فہرست مضامین

صفحہ	مضامین	صفحہ	مضامین
۲۲	بھٹی ہوئی مچھلیاں زندہ ہو کر دنیا میں کود پڑیں	۷	<u>حالات</u>
۲۴	مرید کو ایک عسکین بحر محیط پہنچانا اور واپس لانا		نام و نسب
۲۶	حضرت غوث اعظم کا معکرمردہ ہو کر گر پڑا	۸	پیدائش
۲۷	ایک مشتاق کو اپنی زیارت سے سرفراز فرمایا	۸	ماموں کی تربیت اور علوم ظاہری و باطنی
۲۸	<u>ملفوظات</u>	۱۰	کی تکمیل
۲۸	اللہ تعالیٰ کے بارے میں عقیدہ	۱۱	آپ کی شہرت اور خلق خدا کا ہجوم
۲۹	پابندی ارکان کی تاکید	۱۲	آپ کے فضائل و مناقب
۲۹	نبی کریم علیہ الصلاۃ والتسلیم کا مرتبہ	۱۳	آپ نے شفیق مرید کو سعید بنا دیا
۳۰	صحابہ کے مراتب	۱۴	آپ چھ ماہ بعد کھایا کرتے تھے
۳۰	محبت اہل بیت کی تاکید	۱۵	مریدوں کے لئے دوزخ سے آزادی کا پروانہ
۳۱	صحبت اولیاء اللہ کی تاکید	۱۶	آپ کے اخلاق و عادات
۳۲	اتباع سنت کی تاکید	۱۸	آپ کی وفات
۳۲	آداب ظاہری کی تاکید	۱۹	ازواج و اولاد
۳۳	بڑے کی محبت کا ادب	۲۰	<u>کرامات</u>
۳۳	جہالت کی قید اور معرفت کی حقیقت		حضور علیہ السلام نے اپنا ہاتھ قبر سے باہر کر دیا
۳۴	صحبت اولیاء کی ترغیب	۲۰	فضا سے بھٹی ہوئی مرغابی گری اور پھر اس
۳۴	طریقت میراث نہیں	۲۱	کی ہڈیاں زندہ ہو گئیں۔
۳۶	خدا تک پہنچنے کا طریقہ		

صفحہ	مضامین	صفحہ	مضامین
	کو معمولی بات سمجھ کر نہ ٹالو	۳۷	عقل کی فضیلت اور عاقل کی پہچان
۵۰	موت کو یاد رکھنے کی تاکید	۳۸	راستہ کھلا ہوا ہے
۵۰	آٹھ آدمیوں کی صحبت سے آٹھ	۳۸	وقت اور قلب کی حفاظت
	باتیں پیدا ہوتی ہیں۔	۳۹	اللہ سے ملنے کا قریب راستہ
۵۱	بڑائی کے خیال کا تواضع سے استقبال	۴۰	تعلیم علماء کی تاکید اور یہ کہ شریعت و طریقت
	کرو۔		دونوں ایک ہیں
۵۱	غالب حال والے کی تقلید نہ کرو	۴۰	علماء باطل ہی حقیقت میں اولیاء ہیں
۵۲	علم کا اثر صرف زبان پر نہ ہو	۴۱	شریعت و طریقت کا وجود ایک دوسرے سے الگ نہیں
۵۳	اللہ کے ماسوا کو چھوڑنے کا مطلب	۴۲	علماء کو نصیحت
۵۳	مسلمانوں کو نصیحت	۴۳	صوفیہ کو نصیحت
۵۴	گناہوں کی جڑ	۴۴	علماء کا دامن پکڑنے کی تاکید
۵۴	علم پر عمل کرو	۴۴	صحبت علماء کی تاکید
۵۵	اللہ تک پہنچنے کا راستہ کھلا ہے	۴۵	مرید شیخ کا آئینہ ہے
۵۵	حسد سے بچو	۴۵	طریقت کا خلاصہ دو لفظوں میں
۵۶	کشف کیا چیز ہے؟	۴۵	غفلت اور گناہ سے بچو
۵۷	تصوف کی حقیقت	۴۶	ولی کون؟
۵۷	کون حقیقت بے دینی ہے؟	۴۶	خوف اور امید ساتھ ساتھ ہو
۵۷	صوفیاء چار قسم کے ہیں	۴۶	چند باتوں سے بچنے کی تاکید
۵۹	علماء چار قسم کے ہیں	۴۷	امر بالمعروف اور نہی عن المنکر کی تاکید
۶۱	صوفیاء اور علماء کے راستہ کی انتہا ایک ہے	۴۹	نصیحت کرنے والے کو نہ دیکھو کہ وہ
۶۲	اسلام کو علماء اور صوفیاء دونوں کی		خود عمل کرتا ہے یا نہیں۔
	ضرورت ہے۔	۴۹	حضور صلی اللہ تعالیٰ علیہ وسلم کی عادتوں

مختصر حالات

سید الاولیاء حضرت سید احمد کبیر رفاہی شافعی علیہ رحمۃ الرحمن

بِسْمِ اللَّهِ الرَّحْمَنِ الرَّحِيمِ

الحمد لله رب العالمین والصلوة والسلام علی سید المرسلین و
علی آلہ واصحابہ واولیاء امتہ وعلماہ ملتہ اجمعین۔

اللہ تعالیٰ نے انسان کو دنیا میں آباد کرنے کے ساتھ ہی اس کے رشد و
ہدایت کے لئے انبیائے کرام علیہم السلام کے سلسلہ کو جاری فرمایا تاکہ انسان ان کی تعلیم
کی روشنی میں معبود حقیقی کو پہچانے، اس کے سوا کسی دوسرے کی عبادت نہ کرے اور
شرک و کفر نیز دوسرے گناہوں میں مبتلا ہو کر اپنی زندگی تباہ و برباد نہ کرے اور نہ
آخرت میں عذاب الہی کا مستحق بنے۔

اس سلسلے کی آخری کڑی ہمارے نبی اکرم حضور سید عالم صلی اللہ تعالیٰ علیہ
وسلم ہیں کہ ان کے بعد کوئی نبی نہیں پیدا ہوا اور نہ آئندہ پیدا ہوگا بلکہ حضور صلی اللہ
تعالیٰ علیہ وسلم کے نائب کی حیثیت سے ان کی امت کے اولیاء اور علمائے اب تک
انسان کے رشد و ہدایت کا فرض انجام دیتے رہے اور آئندہ بھی یہ سلسلہ اسی طرح
جاری رہے گا۔

اس مقدس گروہ کے وہ حضرات کہ جو آسمان ہدایت کے آفتاب و ماہتاب
بن کر چمکے اور جن کی روشنی سے پوری دنیا کے لوگ مستفید ہوتے ان میں سے

ایک ذات گرامی رفاعیہ سلسلہ کے بانی سید الاولیاء محمدی الدین ابو العباس حضرت
سید احمد کبیر رفاعی رحمۃ اللہ تعالیٰ علیہ کی بھی ہے کہ بقول حضرت علامہ تادنی علیہ الرحمہ
ممالک اسلامیہ میں کوئی جگہ ایسی نہیں تھی کہ جہاں آپ کی خانقاہ نہ ہو۔ (فلائد الجواہر
ص ۲۸۹)

نام و نسب آپ کا مبارک نام سید احمد کبیر ہے۔ ابو العباس کنیت ہے
اور محمدی الدین لقب ہے۔ چونکہ آپ کے اجداد میں ایک
صاحب کا نام رفاعہ تھا ان کی طرف نسبت ہونے کے سبب رفاعی مشہور ہیں۔
اور حضرت امام شافعی رضی اللہ تعالیٰ عنہ کی تقلید کے سبب شافعی کہے جاتے ہیں
آپ نسباً سید الشہداء حضرت امام حسین رضی اللہ تعالیٰ عنہ کی اولاد میں سے ہیں
اس لئے حسینی بھی کہے جاتے ہیں۔ آپ کے والد گرامی کا نام سید علی تھا۔

آپ کا سلسلہ نسب عارف باللہ علامہ ابو محمد ضیاء الدین احمد و تری موصی
نے اپنی کتاب روضۃ الناظرین میں یوں بیان کیا ہے۔ حضرت سید احمد کبیر بن سید
علی بن سید حسن رفاعہ ہاشمی مکی مقیم اشبیلی بن سید احمد اکبر صالح بن سید موسیٰ ثانی
(جن کی کنیت ابو سحجہ کے ساتھ ابو الحنفی بھی مشہور تھی) بن سید ابراہیم مرتضیٰ بن امام
موسیٰ کاظم بن امام جعفر صادق بن امام محمد باقر بن امام زین العابدین بن امام حسین
شہید کربلا بن امیر المؤمنین سیدنا علی بن ابوطالب رضی اللہ تعالیٰ عنہم اجمعین (البیان
المشید ص ۵)

پیدائش حضرت سید احمد کبیر رفاعی رحمۃ اللہ تعالیٰ علیہ ۵ رجب المرجب
۵۱۲ھ کو مقام حسن میں پیدا ہوئے جو عراق میں ام عبیدہ
کے قریب شہر واسطہ کے علاقہ میں واقع ہے۔ آپ کے زمانہ ولادت میں خلفائے
عباسیہ میں سے خلیفۃ المسالین مسترشد باللہ سریر آرائے خلافت تھے۔

آپ کی پیدائش سے پہلے ہی سرکارِ دو عالم صلی اللہ تعالیٰ علیہ وسلم نے آپ کے ماموں شیخ وقت حضرت باز اشہب منصور بطاحی علیہ الرحمۃ والرضوان کو آپ کے پیدا ہونے کی بشارت دی تھی۔ پیدائش سے چالیس دن پہلے ایک رات شیخ منصور نے حضور سید عالم صلی اللہ تعالیٰ علیہ وسلم کو خواب میں دیکھا کہ آپ فرماتے ہیں اے منصور! چالیس دن کے بعد تیسری بہن کے یہاں ایک لڑکا پیدا ہوگا اس کا نام احمد رکھنا۔ اولیائے کرام میں وہ سردار ہوگا۔ اور جب وہ ہوشیار ہو جائے تو تعلیم کے واسطے اسے شیخ علی قاری واسطی کے پاس بھیج دینا اور اس کی تربیت سے غفلت نہ برتنا۔ اس خواب کے پورے چالیس دن بعد آپ مقام حسن میں پیدا ہوئے (البنیان المشید ص ۵)

آپ کے ماموں حضرت منصور بطاحی رحمۃ اللہ تعالیٰ علیہ جلیل القدر مشائخ میں سے تھے۔ نہایت حسین و جمیل تھے۔ اور اسلاف کے طریقے پر کار بند تھے۔ فراخی و تنگی ہر حال میں احکام الہیہ کے پابند تھے۔ اور بارگاہ الہی میں آپ کے دعائیں قبول ہوتی تھیں۔ جب آپ ماں کے پیٹ میں تھے اور آپ کی والدہ شیخ ابو محمد شنبکی رحمۃ اللہ تعالیٰ کے پاس جاتیں تو وہ ان کے احترام میں کھڑے ہو جاتے تھے۔ جب انہوں نے وجہ پوچھی تو فرمایا کہ میں اس بچے کی تعظیم کے لئے کھڑا ہوتا ہوں جو تمہارے پیٹ میں ہے کیونکہ وہ مقربین میں سے ہے۔ (قلائد الجواہر ص ۲۸۶)

حضرت سید احمد کبیر رفاہی رحمۃ اللہ تعالیٰ علیہ سات سال تک مقام حسن میں اپنے شفیق ماں باپ کی پرورش میں رہے۔ آپ کی عمر مبارک کا ساتواں سال تھا کہ آپ کے والد ماجد حضرت سید علی رحمۃ اللہ تعالیٰ علیہ کسی ضرورت سے بغداد شریف کی طرف گئے تو وہیں ان کا انتقال ہو گیا۔

ماموں کی تربیت اور علوم ظاہری و باطنی کی تکمیل

باپ کے انتقال فرما جانے کے بعد بظاہر آپ کی تعلیم و تربیت کی کوئی صورت نہ تھی اس وجہ سے آپ کے ماموں حضرت شیخ منصور بطاحی رحمۃ اللہ تعالیٰ علیہ نے آپ کو مع آپ کی والدہ محترمہ کے اپنے پاس بلالیا اور سرکار اقدس صلی اللہ علیہ وسلم کی ہدایت کے مطابق تعلیم و تربیت کی طرف پوری توجہ دی قرآن پاک تو آپ نے مقام حسن ہی میں شیخ عبد السمیع عربونی کے پاس حفظ کر لیا تھا۔ کچھ دنوں کے بعد حضرت شیخ منصور نے سرکارِ دو عالم صلی اللہ علیہ وسلم کی ہدایت کے مطابق واسطہ میں شیخ ابوالفضل قاری واسطی کی خدمت میں علم حاصل کرنے کے لئے آپ کو بھیج دیا۔ شیخ علی واسطی نے بھی آپ کی تعلیم و تربیت میں خصوصی توجہ سے کام لیا یہاں تک کہ بیس سال کی عمر میں آپ نے تمام علوم عقلیہ و نقلیہ یعنی حدیث شریف، تفسیر، فقہ، معانی اور منطق و فلسفہ وغیرہ تمام فنون مروجہ کی تکمیل کر لی اور آپ کے استاذ محترم نے آپ کو حدیث شریف اور دیگر علوم کی سند و اجازت عطا کی۔ آپ حضرت شیخ علی واسطی کے علاوہ حضرت شیخ ابوبکر واسطی اور حضرت شیخ عبد الملک عربونی کے درس میں بھی شریک ہوئے تھے جو اس زمانے کے علمائے نہایت باکمال مشہور تھے۔ اور اپنے علم و فضل کی وجہ سے مرجع خلائق تھے۔

غرضیکہ جب سید الاولیاء رحمۃ اللہ تعالیٰ علیہ نے علوم دینیہ کی تکمیل کر لی اور آپ کے اساتذہ نے سند و اجازت عطا کر دی تو آپ نے بھی وہیں پرنسپل کا سلسلہ شروع کر دیا اور ساتھ ہی اپنے ماموں حضرت منصور بطاحی رحمۃ اللہ تعالیٰ علیہ سے علوم باطنی بھی حاصل کرنے لگے۔ لطف خداوندی اور مناسبت

طبعی کی وجہ سے آپ نے علوم باطنیہ میں بھی بہت جلد کمال حاصل کر لیا (البنیان

المشید ص ۴)

پہلے تو علوم ظاہری میں
آپ کی شہرت اور خلق خدا کا ہجوم

آپ کی خداداد قابلیت اور ذکاوت کی وجہ سے شہرہ ہوا اور بڑے بڑے علماء و فضلاء آپ کے درس میں استفادہ کے لئے حاضر ہونے لگے۔ پھر جب آپ نے نصاب طریقت اور سلوک و معرفت کے مذارج عالیہ کو طے کر لیا اور آپ کے تقویٰ و پیرہن گاری کا خاص و عام میں شہرہ ہو گیا اور آپ کے ماموں نے قمریہ سجادگی پہنا کر خانقاہ ام عبیدہ میں آپ کو بلایا تاکہ آپ وہاں رہ کر لوگوں کی ہدایت و رہنمائی کریں اور اپنے علوم ظاہری و باطنی سے لوگوں کو فائدہ پہنچائیں۔ تو آپ سے استفادہ کے لئے خلق خدا ٹوٹ پڑی اور خانقاہ ام عبیدہ میں سیکڑوں اور ہزاروں کی تعداد میں علماء اور فقراء تحصیل علم اور تزکیہ باطن کے لئے رہنے لگے۔ خانقاہ نیرفہ میں جتنے آدمی رہتے تھے سب کے کھانے پینے کا انتظام آپ ہی کی طرف سے ہوتا تھا تاکہ سالکین اور طلبہ فراغ قلب اور اطمینان سے حصول مقصد میں لگے رہیں اور معاش کی فکر میں مبتلا ہو کر تحصیل علم اور ذکر خداوندی سے غافل نہ ہوں۔ بعض مستند اور ثقہ اہل علم کا بیان ہے کہ بعض دنوں میں ہم نے دیکھا کہ دس دس ہزار آدمیوں کا مجمع خانقاہ میں تھا اور سب کی مہمانی آپ کے لنگر خانہ سے ہوتی تھی (البنیان المشید ص ۶)

مگر لوگوں کے اس ہجوم پر آپ کو فخر و گھنڈہ سرگز نہ تھا۔ علامہ ابن جوزی کے نواسے شمس الدین ابو المنظر یوسف نے اپنی تاریخ میں بعض شیوخ کے حوالے سے لکھا ہے کہ میں حضرت شیخ احمد رفاعی رحمۃ اللہ تعالیٰ علیہ کے پاس شعبان

کی پند رہیں تاریخ کو حاضر ہوا تو دیکھا کہ آپ کے پاس ایک لاکھ کا مجمع ہے۔ میں نے کہا یہ تو بہت بڑا مجمع ہے۔ آپ نے فرمایا اگر میرے دل میں اس جماعت کی قیادت پر تکبر کا شائبہ بھی ہو تو میرا حشر ہمارا جیسا ہو (قلائد الجواہر ص ۲۹)

حضرت علامہ تادنی رحمۃ اللہ
آپ کے فضائل و مناقب

سید احمد کبیر رفاہی بڑی شان کے بزرگ ہوئے ہیں۔ آپ کا مقام بہت بلند اور آپ کے احوال بہت مشہور ہیں۔ منقول ہے کہ آپ ان چار بزرگوں میں سے ایک ہیں جو بحکم الہی اندھوں کو آنکھ والا، کوڑھیوں کو تندرست اور مردوں کو زندہ کر دیا کرتے تھے۔ ہر شہر اور دیہات میں آپ کے بشمار شاگرد موجود ہیں۔ ممالک اسلامیہ میں کوئی ایسی جگہ نہیں تھی جہاں آپ کی خانقاہ نہ ہو۔ بکثرت مجاہدات کی وجہ سے اپنے احوال پر غالب اور اپنے باطن پر حاوی تھے۔ علوم طریقت میں اپنے دور کے استاد کامل تھے۔ قوم کے پورے احوال آپ پر روشن تھے (یعنی آپ غیب کی باتیں جانتے تھے) لوگوں کی مشکلات کو آسانی سے حل فرما دیتے۔ آپ کا کلام بہت پاکیزہ ہوتا۔ اور صوفیہ میں آپ کو ایسی شہرت حاصل تھی جو کسی تعارف کی محتاج نہیں۔ بہت متواضع اور وسیع القلب تھے۔ دنیا سے ایسے خالی ہاتھ گئے کہ کوئی شے بھی اپنے پاس جمع نہیں کی (قلائد الجواہر ص ۲۸۹)

اور تحریر فرماتے ہیں کہ علامہ ابن جوزی کے صاحبزادے شیخ شمس الدین نے اپنی تاریخ میں لکھا کہ ابو العباس حضرت سید احمد کبیر رفاہی رحمۃ اللہ تعالیٰ علیہ ام عبیدہ میں مقیم تھے جہاں آپ سے بشمار کرا متوں کا ظہور ہوا۔ آپ کے اصحاب ایسے مقامات پر فائز تھے کہ درندوں پر سوار ہو کر سانپوں کو کوڑے کی طرح ہاتھ میں رکھتے تھے ان میں سے بعض ایسے بھی تھے جو بہت بلند درخت پر چڑھ کر

نیچے کود جاتے تھے اور انھیں کوئی ضرر نہیں پہنچتا تھا (قلائد الجواہر ص ۲۹۳)

اور حضرت علامہ شطنوفی رحمۃ اللہ تعالیٰ علیہ تحریر فرماتے ہیں کہ حضرت سید احمد کبیر فاعی رضی اللہ تعالیٰ عنہ عراق کے مشہور مشائخ اور بڑے عارفین اور بڑے محققین و صدر مقررین میں سے ہیں۔ صاحب مقامات عالیہ جلالت عظیمہ کرامات جلیہ، احوال منورہ، افعال خارقہ، انفاس صادقہ، صاحب فتح روشن چمکتے ہوئے قلب روشن، سراظر، قد اکبر، صاحب معارف غالبہ، حقائق منورہ اور اشارات عالیہ تھے۔ قرب میں ان کا مکان مضبوط تھا، حضور میں ان کی مجلس اعلیٰ تھی، تمکین میں ان کا ظہور بلند تھا، قوت میں ان کا مقام اعلیٰ تھا، تعریف نافذ میں ان کا قدم راسخ تھا اور احکام ولایت میں ان کا ہاتھ لیا تھا۔ وہ ان میں سے ایک ہیں جن کے لئے اللہ تعالیٰ نے خرق عادات کیا ہے، اعیان کو ان کے لئے بدلا ہے، ان کے ہاتھ پر عجائبات کو ظاہر کیا ہے، ان کو مغیبات کے ساتھ گویا کیا ہے، وجود میں ان کو تصرف دیا ہے اور ان کو مسلمانوں پر حجت بتایا ہے۔ علم حال تحقیق میں وہ اس طریق کے رکن ہیں۔ اس شان کے وہ ایک فرد ہیں۔ اس کے سرداروں کے امام ہیں۔ داعیوں اور ہادیوں کے سردار ہیں اور وہ ان میں سے ایک ہیں جن کی قطبیت کا چرچا ہوتا ہے۔ (بہجۃ الاسرار ص ۲۳۵)

اور حضرت علامہ شطنوفی رحمۃ اللہ تعالیٰ علیہ تحریر فرماتے ہیں کہ ایک شخص جنگل کے ایک بزرگ کی خدمت میں حاضر ہوا۔ جب وہ شخص وہاں سے چلا گیا تو اس بزرگ نے حاضرین سے فرمایا کہ میں نے اس شخص کی پیشانی پر لکھا ہوا دیکھا کہ وہ شقی و بدبخت ہے۔ پھر وہ شخص حضرت سید احمد کبیر فاعی رضی اللہ تعالیٰ عنہ کی خدمت میں حاضر ہوا۔ آپ نے اسے خرقہ سے

سرفراز فرمایا۔ جب وہ شخص پھر جنگل کے اس بزرگ کی زیارت کے لئے آیا تو اس بزرگ نے حاضرین مجلس سے فرمایا کہ اس کی پیشانی سے حضرت سید احمد کبیر رفاعی رضی اللہ تعالیٰ عنہ کی برکت سے شقاوت و بدبختی کی سطر مٹادی گئی اور اس کے بدلے سعادت کی سطر لکھ دی گئی (بہجت الاسرار ص ۲۳۶)

اور حضرت علامہ شطنوفی رحمۃ اللہ

آپ چھ ماہ کے بعد کھایا کرتے تھے

تعالیٰ علیہ تحریر فرماتے ہیں کہ حضرت سید احمد کبیر رفاعی رضی اللہ تعالیٰ عنہ کے پاس ایک شخص آیا تو اس کے لئے کھانا سامنے رکھا گیا۔ اس نے کہا جب میرا وقت آئے گا تب کھاؤں گا۔ آپ نے اس سے پوچھا تمہارے کھانے کا وقت کیا ہے؟ اس نے کہا مغرب بعد۔ فرمایا کب سے یہ عادت ہے؟ اس نے کہا چھ ماہ سے۔ مغرب کے بعد اس کے سامنے کھانا پیش کیا گیا۔ اس نے آپ سے کہا آئیے آپ بھی ہمارے ساتھ کھائیے۔ آپ نے فرمایا جب میرا وقت آئے گا تب میں کھاؤں گا۔ اس نے کہا آپ کا وقت کب آئے گا؟ آپ نے فرمایا چھ ماہ بعد (بہجت الاسرار ص ۲۳۶)

حضرت علامہ جانی رحمۃ اللہ تعالیٰ علیہ تحریر فرماتے ہیں کہ جب کوئی شخص آپ سے تعویذ لکھانے کے

آپ کا تعویذ

لئے کاغذ لے کر آتا اور اتفاق سے اگر سیاہی نہ ہوتی تو آپ بغیر سیاہی کے ہی لکھ دیتے تھے۔ ایک بار ایک شخص کو آپ نے بغیر سیاہی کے تعویذ لکھ کر دیدی مدت تک وہ شخص غائب رہا۔ ایک زمانہ گزر جانے کے بعد وہ پھر اسی کاغذ کو لے کر آپ کی خدمت میں آیا اور بطور امتحان وہ کاغذ دے کر کہا کہ آپ اس کاغذ پر تعویذ لکھ دیجئے۔ آپ نے جب اس کاغذ کو دیکھا تو فرمایا کہ اے بر خوردار!

اس کاغذ پر تو تعویذ لکھا ہوا ہے۔ پھر اس کو واپس کر دیا۔ (نفحات الانس ص ۸۵)

مریدوں کے لئے دوزخ سے آزادی کا پروانہ اور حضرت علامہ جانی

رحمۃ اللہ تعالیٰ علیہ تحریر فرماتے ہیں کہ ایک دن حضرت سید احمد کبیر رفاعی علیہ الرحمۃ والرضوان کے دو مرید جنگل میں گئے اور ایک جگہ بیٹھ کر آپس میں باتیں کرنے لگے ایک نے دوسرے سے کہا کہ تم اتنی مدت تک سیدی احمد کبیر کی خدمت میں رہے کیا تم کو کچھ حاصل ہوا؟ دوسرے نے کہا کہ تم کو اگر کچھ آرزو ہو تو حاصل کرو۔ اس نے کہا کہ اے میرے بھائی! میں چاہتا ہوں کہ اسی وقت دوزخ سے ہماری آزادی کا پروانہ آسمان سے اترے۔ دوسرے نے یہ سن کر کہا کہ خدائے تعالیٰ کا کرم بے انتہا ہے اور اس کا فضل بے پایاں ہے۔

ابھی یہ دونوں باتیں کر رہے تھے کہ دفعتاً ایک سفید کاغذ آسمان سے اکر گرا تو اس کاغذ کو ان لوگوں نے اٹھالیا جس پر بظاہر کچھ لکھا ہوا نہیں تھا وہ دونوں اس کاغذ کو لے کر حضرت سید احمد کبیر رفاعی رحمۃ اللہ تعالیٰ علیہ کی خدمت میں حاضر ہوئے اور اپنی باتوں کو ان سے بیان نہیں کیا صرف وہ کاغذ آپ کو دیدیا۔ جب حضرت نے اس کاغذ کو دیکھا تو فوراً سجدہ کیا۔ جب سجدے سے سر اٹھایا تو فرمایا کہ قدرت کے ہاتھ سیاہی سے نہیں لکھا کرتے اس پر خط نور سے لکھا ہوا ہے۔ اور کہا لَحْمُ اللَّهِ الَّذِي أَسْرَانِي عِثْقَ أَصْحَابِي مِنَ النَّارِ فِي الدُّنْيَا قَبْلَ الْآخِرَةِ۔ یعنی سب تعریف اس اللہ کے لئے ہے جس نے میرے مریدوں کی دوزخ سے آزادی مجھے دنیا میں آخرت سے پہلے دکھا دی (نفحات الانس ص ۸۶)

آپ کے اخلاق و عادات

سید الاولیاء حضرت سید احمد
کبیر فاضل رحمۃ اللہ تعالیٰ علیہ کے

اخلاق و عادات حضور سید عالم صلی اللہ تعالیٰ علیہ وسلم کے اخلاق کا مکمل نمونہ تھے
عاجزی و انکساری اور تواضع اور مسکینیت آپ میں حد سے زیادہ تھی۔ آپ
فرمایا کرتے تھے کہ میں نے سلوک و معرفت کے سب طریقوں کو دیکھا اور غور
کیا لیکن تواضع اور انکساری سے بہتر مجھے کوئی طریقہ نظر نہ آیا اس لئے میں نے اسی
کو اپنے واسطے پسند کیا۔

اتباع سنت کے آپ خود بھی بہت پابند تھے اور اپنے مریدین و معتقدین
کو بھی اس کی تاکید فرماتے تھے۔ دنیا کمانے والے مکار صوفی منش لوگوں نے
جو باتیں خلاف شرع ایجاد کر رکھی تھیں آپ ہمیشہ ان کو مٹانے کی کوشش فرماتے
اور ایسے لوگوں سے نفرت کرتے تھے۔ کھانے اور پہننے میں سادگی کو پسند
فرماتے تھے۔ دنیاوی تکلفات اور سامان تعیش سے نفرت تھی۔ طبیعت پر
شرم و حیا بہت غالب تھی یہاں تک کہ عادت مبارکہ یہ ہو گئی تھی کہ پہنے ہوئے
کپڑے جب میلے ہو جاتے تو آپ دریا میں اتر کر بدن پر ہی کپڑوں کو مل کر
صاف کر لیتے اور پھر دھوپ میں کھڑے ہو کر کپڑوں کو سکھاتے اور جب تک
کپڑے سوکھ نہ جاتے آپ دھوپ ہی میں کھڑے رہتے (البنیان المشید ص ۲۳)
آپ مجلس کی صدر جگہ میں کبھی نہیں بیٹھتے تھے اور نہ کبھی سجادہ پر تواضعاً
بیٹھتے۔ آپ بہت کم بولتے تھے۔ فرماتے تھے کہ مجھے چپ رہنے کا حکم دیا گیا
ہے (بہجۃ الاسرار ص ۲۳)

حضرت علامہ تادنی رحمۃ اللہ تعالیٰ علیہ تحریر فرماتے ہیں۔ آپ کے ایک
خادم کا بیان ہے کہ میں نے خواب میں دیکھا کہ ایک نہایت عمدہ مکان میں

حضرت سید احمد کبیر رفاعی رحمۃ اللہ تعالیٰ علیہ موجود ہیں اور اس مکان میں آپ کی ظلم بیوی داخل ہوئی جو آپ کو بہت اذیت پہنچاتی تھی۔ اس کے ہاتھ میں تنور کی جلی ہوئی لکڑی تھی جس سے وہ آپ کے کاندھوں پر مار رہی تھی جس کی وجہ سے آپ کے کپڑے کالے ہو گئے لیکن اس کے باوجود آپ خاموش بیٹھے رہے۔

بیداری کے بعد مجھے اس منظر سے بہت غصہ آیا اور میں نے آپ کے مخصوص مریدوں کو جمع کر کے کہا کہ شیخ پر تو یہ مصیبت گذرتی ہے اور آپ لوگ خاموش بیٹھے ہیں۔

ان میں سے ایک مرید نے کہا کہ اس کے ہر پانچ سو دینار میں اور شیخ میں اذانگی کی ہمت نہیں۔ یہ سن کر میں گھرا یا اور پانچ سو دینار لاکر آپ کی خدمت میں پیش کیا اور عرض کیا یہ آپ کی بیوی کا ہر ہے جو آپ کو تکلیفیں پہنچاتی ہے لیکن آپ نے مسکرا کر فرمایا کہ اگر میں اس کی بذر بانی اور مار کو برداشت نہ کرتا تو تم مجھے خواب میں عمدہ مکان کے اندر نہ دیکھتے (قلائد الجواہر ص ۲۹۳)

آپ کے دل میں غوث صمدانی قطب ربانی حضرت شیخ عبدالقادر جیلانی رضی اللہ تعالیٰ عنہ کا بے انتہا احترام تھا۔ اکثر اپنے مریدین و معتقدین میں حضرت کی تعریف و توصیف بیان فرماتے اور ان کو آپ کی تعظیم و توقیر کی تاکید فرماتے حضرت علامہ شطنوفی رحمۃ اللہ تعالیٰ علیہ تحریر فرماتے ہیں کہ ایک شخص آپ کی خدمت میں رخصت کی اجازت لینے آیا جو بغداد شریف کے سفر کا ارادہ رکھتا تھا آپ نے اس سے فرمایا جب تو بغداد میں داخل ہوا اور حضرت شیخ عبدالقادر جیلانی (رضی اللہ تعالیٰ عنہ) باحیات ہوں تو ان کی زیارت پر کسی اور چیز کو مقدم نہ کرنا اور اگر وہ وفات پا چکے ہوں تو پہلے ان کی قبر کی زیارت کرنا کیوں کہ ان سے یہ عہد کیا گیا ہے کہ اَیْمًا سَاجِدًا مِّنْ أَصْحَابِ الْاُخْوَالِ دَخَلَ بَغْدَادَ وَلَمْ

یَزْرَعُكَ سَلْبَ حَالٍ۔ یعنی جو شخص صاحبانِ حال میں سے بغداد میں داخل ہو اور ان کی زیارت نہ کرے اس کا حال سلب کر لیا جائے گا۔ (بہجتہ الاسرار)

(ص ۲۳۸)

آپ کی وفات

حضرت علامہ شطنوفی رحمۃ اللہ تعالیٰ علیہ تحریر فرماتے ہیں کہ آپ نے وفات سے پہلے فرمایا اَنَا شَيْخٌ مِّنْ

لَا شَيْخَ لَهُ اَنَا شَيْخُ الْمُنْقَطِعِينَ اَنَا مَا دَى كُلِّ شَايَةٍ غَرِيًّا اِنْقَطَعَتْ فِي الْمَطَرِ بِقِيٍّ یعنی میں اس شخص کا شیخ ہوں جس کا کوئی شیخ نہیں۔ میں منقطعین کا شیخ ہوں۔ میں ہر اس مسافر بکری کا ٹھکانہ ہوں جو راستہ میں (ریوڑ سے) سے الگ ہو گئی

(بہجتہ الاسرار ص ۲۳۷)

آپ نے ۶۶ سال کی عمر تک اس دار فانی میں رہ کر خلق اللہ کی خدمت (اور ان کی رشد و ہدایت) کی۔ حضرت سیدنا شیخ عبدالقادر جیلانی رضی اللہ تعالیٰ عنہ کے وصال فرمانے کے سترہ سال بعد یعنی ۵۷۸ ھ میں آپ نے اس عالم فانی کو چھوڑ کر عالم بقا کا سفر اختیار فرمایا۔ آپ کی وفات کی خبر تھوڑی ہی دیر میں ام عبیدہ کے اطراف و نواح میں مشہور ہو گئی۔ لوگ دور دور سے آپ کی آخری زیارت اور نماز جنازہ کی شرکت کے لئے ام عبیدہ میں جمع ہونے لگے یہاں تک کہ نماز جنازہ کے وقت کئی لاکھ کا جمع ہو گیا۔ بعد نماز آپ کو ام عبیدہ کی اسی خانقاہ میں سپرد خاک کیا گیا جس میں آپ کے نانا صاحب کا مزار تھا (البیان المشید ص ۹)

عارف باللہ حضرت سید سراج الدین رفاعی رحمۃ اللہ تعالیٰ علیہ نے ایک شعر میں آپ کی پیدائش، وفات کی تاریخ اور عمر کی مقدار اس طرح لکھی ہے۔
وَلَا دَتْهُ بُشْرَى رَّبِّهِ عُمْرُهُ ۖ وَجَاءَتْ بُشْرَى اللَّهِ بِالْقُرْبِ وَالزُّلْفَى

یعنی آپ کی پیدائش خدائے تعالیٰ کی طرف سے بشارت تھی اور آپ کی عمر اللہ کے واسطے تھی۔ اور آپ کے تقرب الہی کی بھی خدا کی طرف خوشخبری تھی۔
لفظ بشریٰ سے سال پیدائش ۵۱۲ھ نکلتا ہے۔ اور کلمہ جلالت اللہ کے عدد ۶۶ آپ کی عمر پر دلالت کرتے ہیں اور بشریٰ اللہ سے سال وفات ۵۷۸ھ ظاہر ہوتا ہے۔

ازواج و اولاد آپ کی پہلی شادی حضرت شیخ ابوبکر بن لہجی بخاری کی صاحبزادی سیدہ خدیجہ سے ہوئی جو

نہایت نیک طبیعت اور عبادت گزار خاتون تھیں۔ ان کے بطن سے دو صاحبزادیاں فاطمہ اور زینب پیدا ہوئیں۔ پھر جب حضرت خدیجہ کا انتقال ہو گیا تو آپ نے ان کی بہن حضرت رابعہ سے نکاح کیا اور ان کے بطن سے ایک فرزند قطب الدین صالح پیدا ہوئے جو سترہ سال کی عمر میں لا ولد اپنے شفیق باپ سے ہمیشہ کے لئے جدا ہو گئے (البنیان المشید ص ۹)

آپ کی صاحبزادیوں کی شادیاں آپ کے چچا زاد بھائی اور ہمیشہ زاد سے ہوئیں جن کے نام مہذب الدولہ علی بن سیف الدین اور مہذب الدولہ عبدالرحیم ہیں۔ انہی دونوں صاحبزادیوں سے آپ کا سلسلہ چلا جن کی اولاد میں بڑے بڑے عالم و فاضل اور باکمال بزرگ ہوئے۔ اگرچہ بعض لوگوں نے یہ بھی لکھا ہے کہ آپ کے فرزند قطب الدین صالح نے ایک لڑکا پھوڑا تھا جس سے اولاد کا سلسلہ چلا مگر یہ قول صحیح نہیں ہے۔ درست قول یہی ہے کہ آپ کے صاحبزادے لا ولد فوت ہوئے اور آپ کا سلسلہ صرف صاحبزادیوں سے چلا (البنیان المشید ص ۹)

کرامات

سید اولیاء حضرت سید محمد کبیر رفاعی علیہ الرحمۃ والرضوان

آپ ان اولیائے کرام میں سے ہیں کہ جن سے بیشمار کرامتوں کا ظہور ہوا ہے۔ ان میں سے آپ کی چند مشہور کرامتیں یہاں درج کی جاتی ہیں۔

حضور ﷺ نے اپنا ہاتھ قبر سے باہر کر دیا سید الاولیاء حضرت سید احمد کبیر رفاعی

رحمۃ اللہ تعالیٰ علیہ ۵۵۵ھ میں حج بیت اللہ سے مشرف ہونے کے بعد جب مدینہ طیبہ پہنچے اور سرکار اقدس صلی اللہ تعالیٰ علیہ وسلم کے روضہ انور پر حاضر ہو کر بلند آواز سے عرض کیا اَلسَّلَامُ عَلَیْكَ يَا جَدِّی۔ تو فوراً روضہ مبارک سے آواز آئی اَتَى وَعَلَیْكَ السَّلَامُ يَا وَلَدِی۔ اس آواز مبارک کو سن کر آپ پر وجد طاری ہو گیا۔ آپ کے علاوہ اور بھی جتنے لوگ وہاں موجود تھے سب نے اس آواز کو سنا۔ تھوڑی دیر کے بعد حضرت نے روتے ہوئے یہ شعر پڑھا۔

فِي حَالَةِ الْبُعْدِ مَرُوحِي كُنْتُ أَرْضِ سِلْهَا
تَقْبِلُ الْأَرْضَ عَنِّي وَهِيَ كَأَيْبَتِي

یعنی دور ہونے کی حالت میں اپنی روح کو خدمت مبارک میں بھیجا کرتا تھا جو میری نائب بن کر حضور کے آستانہ مقدسہ کو چوما کرتی تھی۔

وَهَذِهِ دَوْلَةُ الْأَشْبَاحِ قَدْ حَضَرَتْ
فَأَمْدُ دِيْمِيْنِكَ كِي تَخْطِي بِهَا شَفَتِي

اور اب جسموں کی حاضری کا وقت آیا ہے۔ لہذا اپنے دست اقدس کو
عطا فرمائیے تاکہ میرے ہونٹ اس کو چومیں۔

حضرت سید احمد کبیر رفاعی رحمۃ اللہ تعالیٰ علیہ کی اس عرض پر سرکار اقدس
صلی اللہ تعالیٰ علیہ وسلم نے قبر انور سے اپنا دست مبارک باہر نکالا جس کو انہوں
نے چوما۔ اس وقت روضۃ مقدسہ پر کئی ہزار کا مجمع تھا جنہوں نے اس سے
واقعہ کو دیکھا اور سرور کائنات فخر موجودات صلی اللہ تعالیٰ علیہ وسلم کے دست
مبارک کی زیارت سے مشرف ہوئے۔ انہیں میں حضرت محبوب سبحانی
قطب ربانی حضرت شیخ عبدالقادر جیلانی، حضرت شیخ عدی بن مسافر الاموی
اور حضرت شیخ عبدالرزاق حسینی واسطی علیہم الرحمۃ والرضوان جیسے جلیل القدر
بزرگ بھی تھے (البنیان المشید ص ۸)

فضائے بھنی ہوئی مرتعابی گری اور پھر اس کی ہڈیاں زندہ ہو گئیں

حضرت سید احمد کبیر رفاعی علیہ الرحمۃ والرضوان کے بھانجے ابو الفرج عبد
الرحمن بن علی رفاعی فرماتے ہیں کہ ایک دن جب شیخ تنہا بیٹھے تھے تو میں آپ
کے ملفوظات سننے کی نیت سے قریب بیٹھ گیا تو اسی وقت ایک شخص اور
آسمان سے اتر کر آپ کے سامنے بیٹھا۔ اور آپ نے مرجبا کہا۔ اس کے بعد اس
شخص نے کہا کہ میں نے بیس روز سے کچھ کھایا یا پیا نہیں ہے اور میں چاہتا ہوں
کہ اپنی خواہش کے مطابق کھاؤں پیوں۔ شیخ نے پوچھا تمہاری خواہش کیا

اس نے آسمان کی طرف نگاہ اٹھائی تو دیکھا پانچ مرغابیاں اڑتی ہوئی
 جا رہی ہیں۔ اس نے کہا اے کاش! ان میں سے ایک بھنی ہوئی تجھے مل جاتی
 جس کے ساتھ گیارہوں کی روٹیاں اور ٹھنڈے پانی کا ایک کوزہ بھی ہوتا۔
 شیخ نے یہ سن کر فرمایا کہ یہ مرغابیاں تو تیرے ہی لئے ہیں۔ پھر آپ نے
 اڑتی ہوئی مرغابیوں کی طرف دیکھ کر فرمایا *يَحْيٰى لَشَهْوَةِ الرَّجُلِ*۔ یعنی اس
 شخص کی خواہش جلد پوری کر دو۔ ابھی آپ کا یہ جملہ پورا بھی نہ ہوا تھا کہ ان
 مرغابیوں میں سے ایک بھنی ہوئی آپ کے سامنے آکر گری۔ اور اپنے اپنے پہلو
 میں رکھے ہوئے دو پتھروں کو اپنے ہاتھ سے کھینچا تو وہ بہترین قسم کی گیارہوں
 کی گرم روٹیوں میں بدل گئے۔ پھر جب آپ نے اپنا ہاتھ فھنا میں بلند کیا تو ایک
 سرخ رنگ کا کوزہ آپ کے ہاتھ میں آگیا جس میں پانی بھرا ہوا تھا۔ جب وہ
 شخص کھاپی کر ہوا میں پرواز کر گیا تو شیخ نے مرغابی کی ہڈیوں کو باتیں ہاتھ میں
 لے کر اس پر اپنا دامن ہٹا ہاتھ پھیرا اور فرمایا کہ اے ہڈیو اور پٹھو! خدا کے حکم سے
 آپس میں جڑ جاؤ۔ پھر آپ نے جب *بسم الله الرحمن الرحيم* پڑھی تو وہ مرغابی
 زندہ ہو گئی اور ہوا میں اڑتی ہوئی نظروں سے اوجھل ہو گئی *رفلا ند*
 الجواہر ص ۲۹۱

بھنی ہوئی مچھلیاں زندہ ہو کر دریا میں کود پڑیں

حضرت علامہ شطنوفی رحمۃ اللہ تعالیٰ علیہ (متوفی ۱۳۷۱ھ) محدثانہ اسانید
 کے ساتھ تحریر فرماتے ہیں کہ خبر دی ہم کو شیخ ابو یوسف یعقوب بن بدران بن
 منصور انصاری نے انھوں نے کہا کہ میں نے اپنے شیخ امام عالم تقی الدین علی
 بن مبارک بن حسن بن احمد بن ناسویہ واسطی سے سنا وہ کہتے تھے کہ میرے

سردار شیخ احمد رفاعی رضی اللہ تعالیٰ عنہ ایک دن دریائے دجلہ کے کنارے پر بیٹھے اور آپ کے مریدین آپ کے چاروں طرف تھے۔ آپ نے کہا کہ آج ہم بھنی ہوئی مچھلی کھانا چاہتے ہیں۔ ابھی آپ کا کلام پورا بھی نہ ہوا تھا کہ دریا کا کنارہ طرح طرح کی مچھلیوں سے بھر گیا اور ان میں سے بہت سی مچھلیاں خشکی کی طرف کود پڑیں اور ام عبیدہ کے کنارے اس قدر مچھلیاں جمع ہوئیں کہ کبھی اتنی دیکھی نہ گئی تھیں۔

شیخ نے فرمایا کہ یہ تمام مچھلیاں مجھ سے کہتی ہیں کہ آپ کو اللہ تعالیٰ کے حق کی قسم ہے کہ ہم میں سے آپ کھائیں۔ تب آپ کے مریدوں نے ان میں سے بہت سی مچھلیوں کو پکڑ کر بھونا اور ایک بڑا دستہ خوان شیخ کے سامنے بچھا کر اس کے پورے حصہ پر مچھلیوں کو رکھ دیا پھر سب نے کھایا یہاں تک کہ سیر ہو گئے اور دسترخوان پر بھنی ہوئی مچھلیوں میں سے کسی کا سراور کسی کی دم وغیرہ باقی رہ گئی۔

پھر ایک مرید نے شیخ سے عرض کیا کہ اے میرے سردار! جو شخص کہ متمکن اور قادر ہو اس کی صفت کیا ہے؟ فرمایا یُعْطَى التَّصَرُّفُ الْعَامَّ فِي جَمِيعِ الْخَلَائِقِ۔ یعنی تمام مخلوق میں اس کو تصرف عام دیا جاتا ہے۔ مرید نے کہا اس کی علامت کیا ہے۔ شیخ نے فرمایا کہ اگر ان مچھلیوں کے باقی حصوں سے کہے تم اٹھ کر دوڑنے لگو تو وہ اٹھ کر دوڑنے لگیں۔ پھر شیخ نے ان بھنی ہوئی مچھلیوں کی طرف اپنے ہاتھ سے اشارہ کیا اور فرمایا اَيُّهَا الْاَسْمَاكُ

عہ غیر صحابہ کو رضی اللہ عنہ لکھنے کے بارے میں مفصل فتویٰ رسالہ ”ضروری مسائل“ یا فتاویٰ فیض الرسول جلد دوم میں مطالعہ کریں۔
انوار احمد قادری

الَّتِي فِي هَذِهِ الطَّوَاجِينِ قَوْمِي وَاسْعَى بِأَذْنِ اللَّهِ عَزَّ وَجَلَّ - یعنی لے
 بھنی ہوئی مچھلیو! جو اس دسترخوان پر ہو خدا سے تعالیٰ کے حکم سے اٹھ کر چلنے
 لگو۔ ابھی آپ کا یہ کلام پورا بھی نہ ہوا تھا کہ وہ بقایا حصے زندہ مچھلیاں گھنٹیں
 اور صحیح سالم ہو کر دریا میں کود پڑیں اور جہاں سے آئی تھیں وہیں چلی گئیں
 (بہجتہ الاسرار ص ۲۳)

مرید کو ایک ساعت میں بحر محیط پہنچانا اور پھر واپس لانا

حضرت علامہ جامی رحمۃ اللہ تعالیٰ علیہ تحریر فرماتے ہیں کہ حضرت سید احمد
 کبیر رفاعی علیہ الرحمۃ والرضوان کے بھانجے ابوالحسن علی بیان کرتے ہیں کہ میں ایک
 دن حضرت کے خلوت خانہ کے دروازے پر بیٹھا ہوا تھا۔ مجھے آپ کے پاس
 کسی شخص کے باتیں کرنے کی آواز آئی۔ جب میں نے اندر دیکھا تو ایک شخص
 آپ کے پاس بیٹھا ہوا تھا۔ اس سے پہلے میں نے اس شخص کو کبھی نہیں دیکھا تھا
 بہت دیر تک وہ آپس میں باتیں کرتے رہے پھر وہ شخص خلوت خانہ کے ایک
 روشندان سے باہر نکل گیا اور بجلی کی طرح تیزی سے فضا میں غائب ہو گیا۔
 میں نے خلوت خانہ میں شیخ کی خدمت میں حاضر ہو کر اس شخص کے
 بارے میں دریافت کیا۔ شیخ نے فرمایا کہ کیا تم نے اس کو دیکھا تھا؟ میں نے کہا
 جی ہاں۔ انھوں نے مجھے بتایا کہ یہ ان چار شخصوں میں سے ایک ہے جو بحر محیط
 کی حفاظت پر مامور ہیں۔ تین دن ہو گئے ہیں کہ یہ مہجور و معزول ہو گیا ہے
 مگر اپنی مہجوری و معزولی کا سبب خود اس کو معلوم نہیں۔ میں نے کہا اے میرے
 سردار! اس کی معزولی کا سبب کیا ہے؟ شیخ نے فرمایا کہ یہ بحر محیط کے ایک
 جزیرے میں رہتا ہے وہاں تین دن تک مسلسل بارش ہوتی رہی تو اس کے

دل میں یوں آیا کہ کاش! یہ بارش اس جزیرے کے بجائے کسی بستی اور آبادی میں ہوئی ہوتی۔ پھر اس نے اس خیال سے استغفار بھی کیا لیکن محض اس خیال کی بنا پر (جو نکتہ چینی پر مبنی تھا) یہ مہجور و معزول ہو گیا ہے۔

میں نے کہا سیدی! کیا آپ نے اس کو اس کی معزولی کے سبب سے اسکاہ کر دیا؟ انھوں نے فرمایا نہیں۔ مجھے بتاتے ہوئے شرم آئی۔ میں نے کہا کہ اگر آپ فرمائیں تو میں اس کو یہ خبر پہنچا دوں۔ آپ نے فرمایا کیا تم ایسا کر دو گے؟ میں نے کہا جی ہاں میں تیار ہوں۔ آپ نے فرمایا کہ اچھا اپنے گریبان میں اپنا سر چھپالو۔ میں نے ایسا ہی کیا اس وقت میرے کالوں میں آواز آئی کہ اے علی! اپنا سر گریبان سے نکال لو۔ جب میں نے اپنا سر گریبان سے نکالا تو خود کو بحر محیط کے ایک جزیرے میں پایا۔ میں ادھر ادھر حیران و سرگشتہ پھر رہا تھا کہ اچانک میں نے اسی شخص کو دیکھا کہ میرے سامنے ہے۔ میں نے اس کو سلام کیا اور وہ سارا قصہ بیان کیا۔

اس نے مجھے قسم دی کہ اے شخص میں جو کچھ کہوں تم وہی کرنا۔ میں نے کہا میں ویسا ہی کروں گا۔ اس مرد نے کہا کہ میرے خرقہ کو میری گردن میں ڈال دو اور پھر اسے پکڑ کر مجھے گھسیٹو اور کہو کہ یہ اس شخص کی سزا ہے جو خدا نے تعالیٰ کی مشیت پر اعتراض کرتا ہے۔ چنانچہ میں نے خرقہ ان کی گردن میں ڈالا اور چاہا کہ ان کے کہنے کے مطابق میں ان کو زمین پر گھسیٹوں کہ اتنے میں غیب سے آواز آئی اس کو چھوڑ دو کیونکہ آسمان کے فرشتے اس کے لئے رورہے ہیں۔ اللہ تعالیٰ اب اس سے راضی ہو گیا ہے۔ یہ آواز سنتے ہی میں بیہوش ہو گیا جب مجھے ہوش آیا تو میں نے خود کو اپنے ماموں شیخ احمد زفائی کے پاس پایا۔ واللہ میں نہیں جانتا کہ میں کس طرح وہاں گیا اور کس طرح واپس آیا (نفحات الانس ص ۸۵)

حضرت غوث اعظم کا منکر مردہ ہو کر گرہ لگا | حضرت علامہ شطنوفی رحمۃ اللہ تعالیٰ علیہ

(متوفی ۱۳۷۳ھ) تحریر فرماتے ہیں کہ ہم کو ابو القاسم محمد بن عبادہ انصاری طبری نے خبر دی کہ میں نے شیخ عارف ابو اسحاق ابراہیم بن محمود بعلبکی مرقی سے سنا وہ کہتے تھے کہ میں اپنے شیخ امام ابو عبد اللہ بطائنی سے سنا کہ میں سیدی شیخ عبد القادر جیلانی رضی اللہ تعالیٰ عنہ کی (ظاہری) زندگی میں ام عبیدہ کی طرف گیا اور شیخ احمد رفاعی رضی اللہ تعالیٰ عنہ کے صحن میں چند روز ٹھہرا۔ شیخ احمد رفاعی نے مجھ سے فرمایا کہ میرے سامنے شیخ عبد القادر جیلانی رضی اللہ تعالیٰ عنہ کے فضائل و مناقب بیان کرو۔ میں نے کچھ بیان کیا۔ اثنائے گفتگو میں ایک شخص آیا اور کہنے لگا اس کو پھوڑ۔ ہمارے پاس ان مناقب کے علاوہ اور مناقب بیان کر۔ اور اشارہ شیخ احمد رفاعی کے مناقب کا کیا۔ تو شیخ نے اس کی طرف غصہ سے دیکھا۔ وہ شخص اسی وقت شیخ کے سامنے گرا اور اس کی جان نکل گئی۔

پھر حضرت شیخ احمد رفاعی علیہ الرحمۃ والرضوان نے فرمایا کہ کون شخص حضرت شیخ عبد القادر جیلانی کی تعریف کی طاقت رکھتا ہے؟ اور کون شخص ان کے درجہ تک پہنچ سکتا ہے؟ ذلک رجلٌ بحر الشریعۃ عن یمینہ وبحر الحقیقۃ عن یسارہ ایتھما شاء اعترف الشیخ عبد القادر لا ثانی لہ فی عصرنا هذا۔ یعنی آپ وہ شخص ہیں کہ آپ کے داہنی طرف بحر شریعت ہے اور بائیں طرف بحر حقیقت۔ ان دونوں میں آپ جس سے چاہیں چلو بھریں۔ ہمارے زمانہ میں شیخ عبد القادر جیلانی (رضی اللہ تعالیٰ عنہ) کا کوئی ثانی نہیں۔ (بہجۃ الاسرار ص ۲۳۸)

ایک مشتاق کو اپنی زیارت سے سرفراز فرمایا ^{حضرت علامہ شہنوشی}

رحمۃ اللہ تعالیٰ علیہ (متوفی ۷۱۳ھ) تحریر فرماتے ہیں کہ ہم کو شریف ابو عبد اللہ محمد بن شیخ ابو العباس خضر بن عبد اللہ حسنی موصلی نے خبر دی کہ میں نے اپنے باپ سے سنا کہ وہ کہتے تھے کہ میں ایک دن حضرت شیخ عبد القادر جیلانی رضی اللہ تعالیٰ عنہ کی خدمت میں بیٹھا ہوا تھا کہ میرے دل میں حضرت شیخ احمد رفاعی رضی اللہ تعالیٰ عنہ کی زیارت کا خیال پیدا ہوا تو مجھ سے حضرت شیخ نے فرمایا کیا تم شیخ احمد رفاعی کی زیارت کرنا چاہتے ہو؟ میں نے کہا ہاں۔ آپ نے تھوڑی دیر سر نیچے کیا پھر مجھ سے فرمایا اے خضر! یہ دیکھو یہ شیخ احمد رفاعی ہیں۔ میں نے دیکھا کہ وہ میرے سامنے ہیں۔ اور میں نے دیکھا کہ شیخ ہیبت والے ہیں! میں نے تے کھڑے ہو کر ان کو سلام کیا۔ انہوں نے مجھ سے فرمایا کہ اے خضر! جو شخص کہ شیخ عبد القادر جیلانی جیسے اولیاء کے سردار کی زیارت کرے وہ مجھ جیسے کو دیکھنے کی تمنا کرتا ہے؟ میں تو ان کی رعیت میں سے ہوں۔ یہ فرما کر حضرت شیخ احمد رفاعی رحمۃ اللہ تعالیٰ علیہ غائب ہو گئے۔

حضرت شیخ عبد القادر جیلانی رضی اللہ تعالیٰ عنہ کے وصال فرمانے کے بعد میں بغداد شریف سے ام عبیدہ کی طرف آیا تاکہ میں حضرت شیخ احمد رفاعی علیہ الرحمۃ والرضوان کی زیارت کروں۔ جب میں آپ کی خدمت میں آیا تو وہ وہی شیخ نظر آئے جن کو میں نے شیخ عبد القادر جیلانی رضی اللہ تعالیٰ عنہ کے یہاں پہلے دیکھا تھا۔ میرے نزدیک ان کی زیارت نے ان کی پہچان کو کچھ زیادہ نہیں کیا۔ شیخ احمد رفاعی نے مجھ سے فرمایا یا خضر! ألم تکلفک الاولیٰ۔ یعنی اے خضر! کیا پہلی ملاقات تم کو کافی نہ تھی (بہجۃ الاسرار ص ۲۳۸)

ملفوظات

سید الاولیاء حضرت سید احمد کبیر رفاعی رحمۃ اللہ تعالیٰ علیہ اگرچہ علوم شریعت و طریقت میں کامل و ماہر تھے اور عالمانہ شان کا آپ پر غلبہ بھی تھا لیکن تصنیف و تالیف کی طرف آپ نے توجہ نہیں فرمائی البتہ اکثر خاص مجلسوں میں اور کبھی مسجدوں میں وعظ فرماتے تھے یا روزانہ کی گفتگو میں اپنے خلفاء کو نصیحت فرماتے تھے تو آپ کی اجازت یا اشارہ سے آپ کے خادم اس کو لکھ لیتے۔ اس طرح چند کتابیں آپ کی تصنیف سے موسوم اور مشہور ہوئیں جن کے نام یہ ہیں۔

(۱) مجالس الاحمدیہ (۲) کتاب الحکم (۳) آثار النافعہ (۴) الحکم الساطعہ (۵) البرہان المؤید۔

ان میں سے صرف آخر الذکر کا اردو ترجمہ ہمیں دستیاب ہو سکا جو عالمانہ نصائح اور صوفیانہ حقائق و معارف کا بیش بہا خزانہ ہے۔ ہم اسی میں سے حضرت کے چند ملفوظات یہاں پر درج کرتے ہیں۔

خبردار! اللہ تعالیٰ کے لئے فوقیت اسفلت

اللہ تعالیٰ کے بارے میں عقیدہ

اور مکان ثابت نہ کرنا اور ہاتھ اور آنکھ (وغیرہ انسانی اعضاء کی طرح) اور آمد و رفت کے طریقہ پر نزول کا قائل نہ ہونا کیونکہ کتاب و سنت میں اگر کہیں ایسے

الفاظ آئے ہیں جن سے بظاہر یہ باتیں معلوم ہوتی ہیں تو اسی کتاب و سنت میں اسی جیسی دوسری تفصیلات بھی ہیں جو اصل مقصود کی تائید کرتی ہیں (اور اللہ تعالیٰ کا مخلوق کی طرح نزول اور فوق و مکان اور بدو عین سے پاک ہونا بتلاتی ہیں) لہذا اب اس کے سوا کچھ چارہ نہیں کہ سلف صالحین کی طرح یوں کہا جائے کہ ہم ان متشابہات کے ظاہر پر ایمان لاتے ہیں اور مراد کے علم کو اللہ و رسول جل جلالہ و صلی اللہ تعالیٰ علیہ وسلم کے حوالہ کرتے ہیں اور اس کے ساتھ ہم اللہ تعالیٰ کو مخلوقات کے عیوب سے پاک بھی سمجھتے ہیں۔ پیشوا یا سلف اسی راستے پر چلتے رہے (البرہان المؤید ص ۱۴)

پابندی ارکان کی تاکید اپنے اعمال کو ان پانچ ارکان پر مضبوطی کے ساتھ جماؤ جن پر اسلام کی بنیاد رکھی گئی ہے۔ رسول اللہ صلی اللہ تعالیٰ علیہ وسلم کا ارشاد ہے کہ اسلام کی بنیاد پانچ چیزوں پر ہے (۱) اس بات کی دل اور زبان سے گواہی دینا کہ اللہ تعالیٰ کے سوا کوئی معبود نہیں اور سیدنا محمد صلی اللہ تعالیٰ علیہ وسلم اللہ کے رسول ہیں (۲) نماز قائم کرنا (۳) زکوٰۃ دینا (۴) رمضان کے روزے رکھنا (۵) بیت اللہ شریف کا حج کرنا (البرہان المؤید ص ۱۴)

نبی کا مرتبہ بزرگو! اپنے نبی صلی اللہ تعالیٰ علیہ وسلم کے مرتبہ کو بہت بڑا سمجھو۔ آپ ہی مخلوق اور حق تعالیٰ کے درمیان واسطہ ہیں۔ آپ ہی نے خالق و مخلوق کا فرق بتایا۔ آپ اللہ کے بندے ہیں۔ اللہ کے محبوب ہیں۔ اللہ کے رسول ہیں۔ مخلوق الہی میں سب سے زیادہ کامل ہیں۔ اللہ کے پیغمبروں میں سب سے افضل ہیں۔ اللہ کی طرف راستہ بتلانے والے، اس کی طرف سب کو بلانے والے، اس کی خبریں سنانے والے

اور اس کی باتیں معلوم کرتے رہے۔ آپ ہی سب کے لئے بارگاہِ رحمانی کا دروازہ اور دربارِ صہریت میں سب کا وسیلہ ہیں جو آپ سے مل گیا اللہ سے مل گیا اور جو آپ سے جدا ہوا اللہ تعالیٰ سے جدا ہوا۔ آپ (صلی اللہ تعالیٰ علیہ وسلم) کا ارشاد ہے کہ کوئی شخص اس وقت تک مومن نہیں ہو سکتا جب تک کہ اس کی خواہش اس شریعت کے تابع نہ ہو جائے کہ جس کو میں نے کر آیا ہوں (البرہان المونیہ ص ۱)

صحابہ کے مراتب صحابہ میں سب سے افضل سیدنا ابوبکر صدیق رضی اللہ تعالیٰ عنہ ہیں پھر سیدنا عمر فاروق رضی اللہ تعالیٰ عنہ پھر سیدنا عثمان غنی رضی اللہ تعالیٰ عنہ — صحابہ سب کے سب ہدایت پر ہیں (رضی اللہ تعالیٰ عنہم) رسول اللہ صلی اللہ تعالیٰ علیہ وسلم سے مروی ہے آپ نے فرمایا کہ میرے اصحاب ستاروں کے مثل ہیں تم جس کی بھی پیروی کرو گے ہدایت پاؤ گے۔ اور صحابہ کے درمیان جو اختلافات و نزاعات ہوئے ہیں ان کے تذکرہ سے زبان روک لینا واجب ہے۔ اور اس کی بجائے ان کے محاسن و کمالات بیان کرنا چاہیے۔ ان سے محبت کرنا چاہیے اور ان کی تعریف کرنا چاہیے۔ رضی اللہ تعالیٰ عنہم اجمعین۔ صحابہ سے محبت رکھو ان کے ذکر و تذکرہ سے برکت حاصل کیا کرو اور ان جیسے اخلاق حاصل کرنے کی کوشش کرو۔ (البرہان المونیہ ص ۱)

محبت اہل بیت کی تاکید دوستو! اپنے دلوں کو حضور صلی اللہ تعالیٰ علیہ وسلم کے اہل بیت کی محبت سے بھی روشن کرو۔ کیونکہ یہ حضرات وجود کے چمکتے ہوئے انوار اور سعادت کے روشن آفتاب ہیں۔ رسول اللہ صلی اللہ تعالیٰ علیہ وسلم کا ارشاد ہے کہ اللہ

اللہ فی اہل بیتی یعنی میرے اہل بیت کے متعلق اللہ تعالیٰ سے ڈرو اور ان کے حقوق کو ادا کرو۔ اللہ تعالیٰ جس بندہ کے ساتھ بھلائی کرنا چاہتا ہے اس کو اہل بیت کے متعلق رسول اللہ صلی اللہ تعالیٰ علیہ وسلم کی اس وصیت پر عمل کرنے کی پوری توفیق عطا فرماتا ہے۔ تو وہ ان سے محبت کرتا ان کی تعظیم کرتا مدد کرتا اور ان کی شان رفیع کا اہتمام کرتا، ان کی عزت کی حفاظت کرتا، ان کے حقوق کی رعایت کرتا اور رسول اللہ صلی اللہ تعالیٰ علیہ وسلم کا جو حق ان کے بارے میں امت پر ہے اس کی پوری نگہداشت کرتا ہے۔ قیامت میں آدمی اس کے ساتھ ہوگا جس سے اس کو محبت ہوگی اور جس کو اللہ سے محبت ہوگی اس کو رسول اللہ صلی اللہ تعالیٰ علیہ وسلم سے بھی محبت ہوگی۔ اور جس کو رسول اللہ صلی اللہ تعالیٰ علیہ وسلم سے محبت ہوگی اس کو آپ کے اہل بیت سے بھی محبت ہوگی اور جو اہل بیت سے محبت کرے گا وہ ان کے ساتھ ہوگا اور وہ اپنے جدا مجد سیدنا محمد رسول اللہ صلی اللہ تعالیٰ علیہ وسلم کے ساتھ ہوں گے۔ ان کو اپنے سے آگے بڑھاؤ خود ان سے آگے نہ بڑھو، ان کی مدد کرو اور ان کی تعظیم کرو اس کی برکتیں تمہارے اوپر برسیں گی (البرہان المؤید ص ۱۸)

صحبت اولیاء اللہ کی تاکید

اولیاء اللہ کے دامن سے چمٹ جاؤ اَلَا اِنَّ اَوْلِیَاءَ اللّٰهِ لَا خَوْفٌ عَلَیْہُمْ وَلَا هُمْ یَحْزَنُوْنَ۔ الَّذِیْنَ اٰمَنُوْا وَکَانُوْا یَتَّقُوْنَ۔ یعنی سن لو بیشک اللہ کے ولیوں پر نہ کچھ خوف ہے نہ غم۔ وہ جو ایمان لائے اور پرہیزگاری کرتے ہیں (پاک ع ۱۲) ولی وہ ہے جو اللہ سے محبت رکھتا ہو، اس پر ایمان رکھتا ہو اور تقویٰ پر کار بند ہو۔ لہذا جس کو اللہ

سے محبت ہو اس سے دشمنی نہ کرو۔ بعض آسمانی کتابوں میں ہے مَن اَذَى
 لِيْ دَلِيْلًا فَقَدْ اَذْنَبْتُهٗ بِالْحَرْبِ۔ یعنی اللہ تعالیٰ فرماتا ہے کہ جو میرے کسی
 ولی کو ایذا دے گا تو میری طرف سے اس کو اعلان جنگ ہے۔ اللہ تعالیٰ
 اپنے اولیاء کے لئے (جب وہ ذلیل کئے جائیں یا ایذا دیئے جائیں بہت) غیبت
 کرتا ہے ان کی خاطر ایذا دینے والوں سے انتقام لیتا ہے۔ اور جو ان سے محبت
 کرنے لگے اللہ تعالیٰ اپنے اولیاء کے اکرام میں اس کی حفاظت کرتا ہے اور جو ان
 کی پناہ میں آجاتا ہے اس کی مدد فرماتا ہے۔ اولیاء کی محبت کو اپنے اوپر لازم
 کر لو، ان کا قرب حاصل کرو۔ ان کی وجہ سے تم کو برکت حاصل ہوگی۔ ان کے
 ساتھ ہو جاؤ یہی اللہ کی جماعت ہے اور سن لو اللہ ہی کی جماعت کامیاب ہے
 (البرہان المؤید ص ۱۹)

اتباع سنت کی تاکید

بزرگو! درویش اسی وقت تک
 طریقہ پر ہے جب تک کہ وہ سنت
 پر قائم ہے اور جس وقت وہ سنت سے ہٹے گا طریقہ سے علیحدہ ہو جائیگا
 (البرہان المؤید ص ۱۹)

آداب ظاہری کی تاکید

صوفیہ باطنی آداب کے ساتھ ظاہری
 آداب کی بھی بہت رعایت کرتے
 ہیں۔ ان کا قول ہے کہ ظاہری آداب سے باطنی آداب کا پتہ لگتا ہے۔ نیز وہ
 فرماتے ہیں کہ ادب ظاہری کی عمدگی ادب باطنی کی علامت ہے۔ نیز ان کا
 قول ہے کہ جو شخص ظاہری آداب سے واقف نہیں اس پر باطنی آداب کے
 بارے میں اطمینان نہیں کیا جاسکتا۔ اور اقوال و افعال اور احوال و اخلاق کے
 آداب سب کے سب رسول اللہ صلی اللہ تعالیٰ علیہ وسلم کی پیروی میں منحصر ہیں۔

تمام اقوال و افعال اور احوال و اخلاق کا ادب یہ ہے کہ حضور صلی اللہ تعالیٰ علیہ وسلم کے اقوال و افعال وغیرہ سے ملتے جلتے ہوں (صوفی کے ظاہری آداب ہی سے اس کے مقام کا پتہ لگتا ہے۔ تم اس کے اقوال و افعال اور احوال و اخلاق کو شریعت کے نراز و میں وزن کرو اس وقت تم کو اس کے وزن کا بھاری یا ہلکا ہونا معلوم ہو جائے گا) (البرہان المؤید ص ۲)

بڑے کی صحبت کا ادب

اپنے سے بڑے کی صحبت کا ادب یہ ہے کہ اس کی خدمت کرو۔ اور برابر والے کا ادب یہ ہے کہ اس کے ساتھ ایثار و ہمدردی کرو۔ اور اپنے سے چھوٹے کا ادب یہ ہے کہ اس پر شفقت کرو، اس کی تربیت کرو اور خیر خواہی کرو۔ عارف باللہ کی صحبت میں موافقت سے رہو کہ اس کے خلاف کوئی بات نہ کرو) اور مخلوق کے ساتھ خیر خواہی سے رہو۔ اور نفس کے ساتھ مخالفت سے رہو اور شیطان کے ساتھ دشمنی و عداوت سے رہو (البرہان المؤید ص ۳)

جہالت کی قید اور معرفت کی حقیقت

اور تمام اغیار سے نکل گیا اور طبیعت کے کروفر پر لات مار دی وہ جہالت کی قید سے بھوٹ گیا۔ معرفت کی حقیقت وہ نہیں جیسا کہ تم گمان کرتے ہو کہ اونی جبہ ہو اور سر پر تاج ہو اور کپڑے اونچے ہوں بلکہ معرفت یہ ہے کہ رنج و غم کا جبہ ہو، سچائی کا تاج ہو اور توکل کا لباس ہو۔ اگر ایسا ہو تو بس تم عارف ہو گئے۔ عارف کا ظاہر شریعت کی چمک سے اور باطن محبت کی آگ سے خالی نہیں ہوتا۔ وہ حکم کے ساتھ ٹھہر جاتا ہے اور راستہ سے

ہٹنے نہیں پاتا۔ اس کا دل و جد کی چنگاریوں پر لوٹتا ہے اس کا وجد ایمان ہے اور اس کا سکون یقین ہے (البرہان المؤید ص ۳۳)

صحبتِ اولیاء کی ترغیب

اے لوگو! اولیاء اللہ کے قرب کی کوشش کرو جو اللہ کے ولی سے دوستی رکھتا ہے اللہ سے دوستی رکھتا ہے۔ ایسے ہی جو اللہ کے ولی سے دشمنی رکھتا ہے وہ اللہ سے دشمنی کرتا ہے۔ عزیز من! اگر کوئی تیرے دشمن سے محبت رکھے کیا تو اس سے محبت کر سکتا ہے؟ نہیں بخدا نہیں۔ تو سن لے کہ اللہ تعالیٰ کو مخلوق سے زیادہ غیرت ہے اس کو بھی اس بات سے غیرت آتی ہے کہ اپنے ولی کے دشمن سے محبت کرے۔ وہ انتقام بھی لیتا ہے اور قہر بھی نازل کرتا ہے۔ عزیز من! اگر کوئی تمہارے دوست سے محبت کرے تو کیا تم اس سے نفرت کرو گے؟ نہیں خدا کی قسم نہیں۔ تو جان لو کہ اللہ تعالیٰ مخلوق سے زیادہ کریم ہے۔ وہ تو سب کریموں سے بڑھ کر کریم اور سب مہربانوں سے زیادہ مہربان ہے۔ اس لئے وہ اپنے ولی کے دوست سے کبھی نفرت نہیں کرے گا بلکہ اس پر احسان کرے گا، اس کے ساتھ اچھا برتاؤ کرے گا اور اس پر انعام و اکرام فرمائے گا۔ (البرہان المؤید ص ۳۴)

طریقۃ میراث نہیں

میرے پیارے! تیرا بہ گمان ہے کہ یہ طریقۃ تیرے باپ کی میراث ہے۔ تیرے دادا سے سلسلہ بسلسلہ چلی آرہی ہے اور تیرے شجرۂ نسب میں داخل ہو جائے گی۔ تیرے خرقہ کے گریبان اور تیرے کلاہ پر منقش ہو جائے گی۔ تو نے اس سرایہ کو طریقۃ سمجھ لیا ہے کہ اولیٰ لباس ہو، ایک کلاہ ہو، ایک

لاٹھی ہو، ایک گدڑی اور بڑی سی پکڑی ہو، بزرگوں جیسی شان و صورت ہو،
 نہیں خدا کی قسم اللہ تعالیٰ ان چیزوں کو نہیں دیکھتا بلکہ وہ تیرے دل کو دیکھتا
 ہے۔ تیرے دل میں خدا کے اسرار اور اس کے قرب کی برکت کیونکر ڈالی
 جائے کہ وہ تو کلاہ و خرقہ اور تسبیح و عصا کے حجابوں میں گرفتار ہو کر اللہ تعالیٰ
 سے غافل ہو رہا ہے۔ عقل کس کام کی جو نور معرفت سے کوری ہے؟ اور وہ
 سر کس کام کا جو جوہر عقل سے خالی ہو؟

اے مسکین! تم نے اس جماعت جیسے کام تو کئے نہیں اور ان کا لباس
 پہن لیا اگر تو اپنے دل کو مار کر خوف کا لباس پہنتا اور ظاہر کو لباس ادب
 سے آراستہ کرتا اور نفس کو ذلت کا لباس پہنتا اور زکبر کو مٹنے کا لباس پہنتا
 اور زبان کو ذکر کے لباس سے آراستہ کرتا اور ان سب حجابوں سے جن میں
 پھنسا ہوا ہے پھوٹ جاتا اس کے بعد یہ لباس پہنتا تو تیرے لئے بہتر ہوتا
 مگر تجھ سے یہ بات کیونکر کہی جائے (کہ تیری سمجھ میں نہ آئے گی) تو نے تو
 یہ سمجھ لیا ہے کہ میرا کلاہ اس جماعت جیسا کلاہ ہے۔ میرا لباس ان کے
 لباس جیسا ہے۔ سب کی صورتیں ایک جیسی ہیں مجھ میں اور ان میں کیا
 فرق ہے؟ حالانکہ دل مختلف ہیں (اور سب سے زیادہ دل ہی کو ان کے
 جیسا ہونے کی ضرورت ہے)

اگر تجھ کو اپنی حقیقت معلوم ہوتی تو ماں باپ، دادا چچا اور لمبا کرتا و
 کلاہ اور تخت و زینہ سب سے الگ ہو جاتا اور خدا کی قسم اللہ کو ڈھونڈنے
 کے لئے ہمارے پاس آتا۔ پھر اچھی طرح ادب حاصل کر کے یہ لباس پہنتا۔ اور
 میرا گمان تو یہ ہے کہ حسن ادب حاصل ہو جانے کے بعد تو اپنے نفس کو اس
 لباس اور تمام فضولیات سے جو اللہ سے غافل کرنے والی ہیں خود ہی الگ

کر لے گا۔ اے مسکین! تو اس وقت اپنے وہم پر چل رہا ہے۔ اپنے خیال پر راستہ
 طے رہا ہے۔ اپنے جھوٹ اور اپنے عجب و غرور کے ساتھ چل رہا ہے۔ انا نیت
 اور تکبر کی ناپاکی لادے ہوئے ہے اور سمجھتا ہے کہ میں بھی کچھ ہوں۔ بھلا یہ کیونکر
 ہو سکتا ہے؟ تکبر کے ساتھ یہ راستہ ایک قدم بھی طے نہیں ہو سکتا۔ تواضع کا
 علم سیکھ۔ حیرت کا سبق پڑھ۔ مسکنت اور انکساری کا علم حاصل کر۔

ارے یہودہ! تو نے تکبر کا علم حاصل کیا اور بڑائی کا سبق پڑھا۔ بتا ان سب
 سے تجھے کیا حاصل ہوا؟ ہاں یہ ضرور ہوا کہ تو اللہ والوں جیسی ظاہری صورت
 بنا کر اس مردود دنیا کو حاصل کر رہا ہے۔ تو تے بہت ہی برا کیا۔ تیری مثال
 بالکل ایسی ہے جیسے کوئی گندی چیز کو گندی چیز کے عوض خرید رہا ہو۔
 (کیونکہ دنیا کے لئے اللہ والوں جیسی صورت بنانا بھی بدترین دنیا ہے) تو اپنے
 آپ کو خود ہی کیونکر دھوکا دے رہا ہے؟ اور اپنے بارے میں اور اپنے
 مریدوں کے متعلق کیسی جھوٹی باتیں کرتا ہے؟ کہ اپنے کو اللہ والا کہتا ہے
 اور اپنے مریدوں کو طریقت کا سالک بتاتا ہے۔ حالانکہ نہ تو اللہ والا ہے
 اور نہ تیرے مریدوں کو کچھ اللہ کے راستہ کا پتہ ہے۔ (البرہان
 المؤید ص ۴۲)

خدا تک پہنچنے کا طریقہ | عاشق اپنے محبوب کے پاس اس
 وقت تک نہیں پہنچ سکتا جب تک

اس کے دشمن سے دور نہ ہو جائے (تو سن لے! دنیا خدا کی دشمن ہے اور
 تو اس میں پھنسا ہوا ہے پھر تو خدا کا مقرب اور اللہ والا کیونکر ہو سکتا ہے)
 ایک مرید نے پانی نکالنے کے لئے اپنا برتن کنویں میں ڈالا تو وہ سونے سے
 بھرا ہوا نکلا۔ اس نے برتن کو کنویں ہی میں الٹ دیا اور اللہ تعالیٰ سے عرض

کیا۔ میرے محبوب! تیرے حق کی قسم۔ میں تیرے سوا کسی چیز کو نہیں چاہتا۔
 اللہ والے ایسے ہی ہوتے ہیں۔ اگر ایسا نہ بن سکے تو کم سے کم اتنا تو ہو کہ حرام
 طریقے سے دنیا نہ کما کے۔ مریدوں کے مال پر نظر رکھنا اور لوگوں سے نذرانے
 دہیے وصول کرنے کے لئے اللہ والوں کی صورت بنانا حرام ہے۔ جس کو
 توکل کامل حاصل نہ ہو اس کو اپنے ہاتھ سے مزدوری کر کے غذا حاصل کرنا چاہیے
 (البرہان الموثق ص ۴۳)

عقل کی فصیلت اور عاقل کی پہچان

علم کی چوٹی عقل
 ہے۔ مخلوق کو علم

کا شرف بغیر عقل کے پوری طرح حاصل نہیں ہو سکتا۔ علماء کی ایک جماعت
 نے علم کے درجہ کو عقل سے بڑھ کر قرار دیا ہے مگر یہ اللہ تعالیٰ کی نسبت سے
 ہے۔ اس لئے کہ علم اللہ تعالیٰ کی صفت ہے اور عقل مخلوق کی صفت ہے۔
 لیکن ہمارے لحاظ سے ہمارے علم و عقل کا موازنہ کیا جائے تو یہ کہنا ٹہرے گا
 کہ ہماری عقل کا مرتبہ ہمارے علم سے بڑھا ہوا ہے۔ اس لئے کہ ہم کو بغیر عقل
 کے علم حاصل نہیں ہو سکتا (دوسرے یہ کہ عقل والا اگر ٹھوکر کھا کر گرتا ہے تو
 اس کے لئے کامیابی اور بھلائی کی پھر بھی امید ہو سکتی ہے۔ اس لئے کہ وہ اپنی
 غلطی پر متنبہ ہو کر اس کی تلافی کرے گا) اور یوقوف ٹھوکر کھا کر گرتا ہے تو
 اس پر نہ ناکافی و محرومی اور قطع تعلق کا اندیشہ ہوتا ہے (کیونکہ اس کو یہی خبر
 نہیں ہوتی کہ میں نے کیا غلطی کی اور اس کی تلافی کس طرح کرنا چاہیے)

حضرت علی کرم اللہ تعالیٰ وجہہ سے ہم کو یہ بات پہنچی ہے کہ آپ نے
 ارشاد فرمایا جو عقل دین کا احاطہ نہ کرے وہ عقل نہیں۔ اور جو دین عقل پر غالب
 نہ ہو وہ دین نہیں۔ اس دین میں بعض باتیں ایسی ہیں جن کے بجالانے کا

حکم ہم کو دیا گیا اور بعض ایسی ہیں جن سے بچنے کا ہم کو مبلغ اسلام سیدنا محمد رسول اللہ صلی اللہ تعالیٰ علیہ وسلم نے حکم فرمایا ہے اور ہر ایک کے متعلق وعدے اور وعیدیں بیان فرمائی ہیں جب عقل اس عمل اور پرہیز کی ریاضت سے آراستہ ہو جائے اس وقت اس کو شریعت کے وعدہ اور وعید کے اسرار پر حاظم ہونے لگتا ہے (البرہان المؤید ص ۴۹)

راستہ کھلا ہوا ہے نماز و روزہ اور حج و زکوٰۃ اور توحید اور رسول اللہ صلی اللہ تعالیٰ علیہ وسلم کی رسالت کو دل سے ماننا سب ارکان سے مقدم ہے۔ اور اللہ تعالیٰ کے ساتھ مومن کے تعلق اور خاص حالت کا مقتضایہ ہے کہ حرام کاموں سے بچتا رہے۔ بس یہی راستہ ہے۔ اور اللہ تعالیٰ کے ساتھ مومن کی جو حالت اور جو تعلق ہے اس کا مقتضایہ بھی ہے کہ اللہ تعالیٰ کو بہت یاد کرے۔ (البرہان المؤید ص ۴۱)

وقت اور قلب کی حفاظت اپنے قلوب اور اوقات کی نگہداشت کرو کیونکہ تمام چیزوں سے زیادہ قیمتی یہی دو چیزیں ہیں۔ وقت اور قلب۔ اگر تم نے وقت کو بیکار ضائع کیا اور دل کی جمعیت کو برباد کر دیا تو تم فائدے سے محروم رہ گئے۔ اور وقت و قلب کا برباد کرنا یہ ہے کہ انسان گناہ اور غفلت میں مبتلا ہو جائے۔ اللہ کی یاد اور اطاعت و عبادت سے کسی وقت خالی ہو جائے۔ خوب سمجھ لو کہ گناہ دل کو اندھا اور سیاہ کر دیتا ہے۔ اس کو بیمار اور خراب کر دیتا ہے۔

توراة میں لکھا ہے کہ ہر مومن کے دل میں ایک نوحہ کرنے والا

رہتا ہے جو اس کی حالت پر نالہ و فریاد کرتا رہتا ہے۔ اور منافق کے دل میں ایک گانے والا رہتا ہے جو ہر وقت گاتا بجاتا رہتا ہے۔ عارف کے دل میں ایک جگہ ہے جو کسی وقت اس کو خوش نہیں ہونے دیتی۔ اور منافق کے دل میں ایک جگہ ہے جو کسی وقت اس کو غمگین نہیں ہونے دیتی۔ (البرہان الموثیہ ص ۶۲)

اللہ سے ملنے کا قریب راستہ | دوستو! میں نے اپنی جان

کھپا دی اور کوئی راستہ ایسا نہیں چھوڑا جس کو طے نہ کیا ہو اور صدق نیت و مجاہدہ کی برکت سے اس کا صحیح راستہ ہوتا معلوم نہ کر لیا ہو مگر سنت محمدیہ علی صاحبہا الصلوٰۃ والسلام پر عمل کرنے اور ذلت و انکسار والوں کے اخلاق پر چلنے اور سراپا حیرت و احتیاج سے زیادہ کسی راستہ کو بہت قریب اور زیادہ روشن اور اللہ تعالیٰ کے نزدیک زیادہ محبوب نہ پایا۔ حضرت صدیق اکبر سیدنا ابو بکر صدیق رضی اللہ تعالیٰ عنہ فرمایا کرتے تھے اللہ تعالیٰ کا شکر ہے کہ اس نے اپنے تک پہنچنے کا ذریعہ عاجزی کے سوا کچھ نہیں بنایا (کیونکہ عاجزی تو ہر شخص آسانی سے حاصل کر سکتا ہے انسان تو سر سے پیر تک عاجز بھی ہے۔ اگر کوئی اور طریقہ اللہ تک پہنچنے کا اس کے سوا ہوتا تو بڑی مشکل ہوتی۔ اللہ تعالیٰ کے پانے سے اپنی عاجزی اور کمزوری کو سمجھ لینا ہی اللہ تعالیٰ کا پالینا ہے۔

روایت ہے کہ اللہ تعالیٰ نے موسیٰ علیہ السلام سے فرمایا اے موسیٰ میرے پاس وہ چیز لاؤ جو میرے خزانوں میں نہیں۔ موسیٰ علیہ السلام نے عرض کیا خداوند! تو تمام عالم کا پروردگار ہے تیرے خزانوں میں کس چیز کی کمی ہے؟ فرمایا اے موسیٰ یاد رکھو کہ میرے خزانے بڑائی اور عزت و جلال اور جبروت و کبریائی سے بھرے ہوئے ہیں (اس کی میرے پاس کمی نہیں) تم میرے پاس

ذلت و انکساری اور مسکنت و عاجزی لے کر آؤ (یہ چیزیں میرے خزانے میں نہیں) بس میں انھیں لوگوں کے پاس ہوں جن کے دل میری وجہ سے ٹوٹے ہوئے ہیں۔ اے موسیٰ قرب حاصل کرنے والوں نے اس سے بڑھ کر کسی اور چیز سے میرا قرب حاصل نہیں کیا۔ (البرہان المؤید ص ۶۶)

تُعظیم علماء کی تاکید اور یہ کہ شریعت و طریقت دونوں ایک ہیں

بزرگو! تم جس طرح اولیاء اللہ اور عارفین کے درجہ کی تعظیم کرتے ہو اسی طرح فقہاء اور علماء کے بھی درجہ کی تعظیم کرو کیونکہ دونوں کا راستہ ایک ہی ہے یہ حضرات (یعنی علماء و فقہاء) ظاہر شریعت کے وارث اور احکام شرعیہ کے محافظ ہیں لوگوں کو احکام بتاتے ہیں اور ان احکام ہی کے ذریعے واصلین کو اللہ تعالیٰ کا وصل نصیب ہوتا ہے کیونکہ جو عمل اور جو کوشش شریعت کے خلاف کسی اور طریقے پر ہو اسے کچھ بھی فائدہ نہیں ہے اگر کوئی عابد یا پانچ سو برس تک خلاف شریعت عبادت کرتا رہے تو یہ عبادت اسی کے منہ پر ماری جائیگی اور اس کے گردن پر گناہ الگ ہوگا حق تعالیٰ قیامت کے دن اس عبادت کو کسی وزن میں شمار نہ کرے گا جس شخص کو دین کے احکام کی سمجھ حاصل ہو اس کی دور کعتیں اللہ تعالیٰ کے نزدیک جاہل درویش کی دو ہزار رکعتوں سے افضل ہیں پس خبردار! علماء کے حقوق ضائع نہ کرنا تم کو ان سب کے ساتھ حسن ظن رکھنا چاہیے خصوصاً ان سے جو متقی و عالم باعمل ہیں۔ (البرہان المؤید ص ۷۲)

علماء باعمل ہی حقیقت میں اولیاء ہیں | عالموں کی عزت و حرمت کی تمہیں

خاص طور پر حفاظت کرنی چاہیے۔ رسول اللہ صلی اللہ تعالیٰ علیہ وسلم کا ارشاد ہے جو شخص اپنے علم پر عمل کرتا ہے اللہ تعالیٰ اس کو ایسی چیزوں کا علم دیتا ہے جو اس کو پہلے سے معلوم نہیں ہوتیں اور یہی بزرگی اولیاء کو حاصل ہوتی ہے لہذا ثابت ہوا کہ علماء باعمل ہی حقیقت میں اولیاء ہیں (اور رسول اللہ صلی اللہ تعالیٰ علیہ وسلم نے فرمایا ہے الْعُلَمَاءُ وَرِثَةُ الْأَنْبِيَاءِ یعنی علمائے کرام انبیاء علیہم السلام کے وارث ہیں) اور یہ بہت بڑی فضیلت ہے جس سے علماء باعمل سرفراز ہیں) یہی لوگ تمام انسانوں کے سردار اور تمام مخلوق سے اشرف اور حق تعالیٰ کا راستہ بتانے والے ہیں (البرہان المؤید ص ۲۷)

شریعت و طریقت کا وجود ایک سرے سے الگ نہیں

تم ایسا مت کہنا جیسا کہ بعض جاہل صوفی کہا کرتے ہیں کہ ہم اہل باطن ہیں اور وہ اہل ظاہر ہیں (یہ بات غلط ہے کیونکہ یہ دین (ظاہر و باطن دونوں کا) مجموعہ ہے۔ اس کا باطن ظاہر کا مغز ہے اور ظاہر باطن کا ظرف ہے (یعنی اس کا محافظ ہے) اگر ظاہر نہ ہوتا تو باطن کہاں چھپتا اگر ظاہر نہ ہوتا تو باطن کا وجود ہی نہ ہو سکتا (کیونکہ دل بغیر جسم کے نہیں رہ سکتا یعنی اگر جسم نہ ہو تو دل خراب ہو جائے گا) اور دل بدن کا نور ہے (یعنی اگر بدن میں دل نہ ہو تو وہ مردہ اور تاریک ہو گا اس لئے باطن ظاہر کا محتاج ہے اور ظاہر باطن کا)

یہ علم جس کا نام بعض لوگوں نے علم باطن رکھا ہے اس کی حقیقت دل کی اصلاح ہے اور علم ظاہر کی حقیقت عمل بالا ارکان و تصدیق بالجنان ہے۔ (یعنی ظاہر بدن سے ارکان اسلام کو ادا کرنا اور دل سے توحید و رسالت اور فرائض و عقائد کی تصدیق کرنا) اب بتاؤ اگر تنہا تمہارا دل حسن نیت اور اندر

طہارت سے آراستہ ہو گیا مگر اس کے ساتھ تم نے قتل بھی کیا، چوری بھی کی، زنا بھی کیا، سود بھی کھایا شراب بھی پی، جھوٹ بھی بولا، لوگوں پر تکبر بھی کیا اور سخت سست باتیں بھی کیں تو تمہاری نیت کے درست ہونے اور دل کے پاک ہونے سے کیا فائدہ ہوا؟

اور اسی طرح اگر تم نے اللہ کی عبادت کی، عفت بھی اختیار کی، روزہ بھی رکھا، سچ بھی بولا، صدقہ بھی دیا اور تواضع بھی اختیار کی مگر تمہارے دل میں ریاہ اور فساد چھپا ہوا ہے اور تم نے یہ کام اللہ کے واسطے نہیں کئے بلکہ مخلوق کو دکھلانے اور بزرگ بنتے کے لئے کئے ہیں تو اس عمل سے کیا فائدہ؟

جب یہ بات تمہاری سمجھ میں آگئی کہ باطن ظاہر کا مغز ہے اور ظاہر باطن کا ظرف اور محافظ ہے دونوں میں کچھ جدائی نہیں (بلکہ ایک دوسرے کے ساتھ لگا ہوا ہے) کسی کو بھی دوسرے سے استغنا نہیں۔ تو جب تم یوں کہو کہ ہم اہل ظاہر ہیں تو اس کا مطلب یہ ہو گا کہ ہم اہل باطن بھی ہیں۔ اور جب تم یوں کہو گے کہ ہم ظاہر شریعت پر چلنے والے ہیں تو باطن اور حقیقت کو بھی تم نے (ساتھ ہی ساتھ) ذکر کر دیا کیوں کہ صوفیہ کی وہ باطنی حالت کون سی ہے جس کے حاصل کرنے کا ظاہر شریعت نے حکم نہیں دیا؟ لہذا ظاہر و باطن میں جدائی اور تفریق کا قائل نہ ہونا کہ یہ گمراہی اور بدعت (سینہ) ہے اور علماء و فقہاء کے حقوق سے لاپرواہی نہ برتنا کہ یہ جہالت و حماقت ہے

(البرہان المتوہد ص ۷۷)

علماء کو نصیحت

اے علماء! تم ایسا نہ کرو کہ علم کی حلاوت (یعنی مٹھاس تو) لے لو اور عمل کی تلخی و مشقت کو چھوڑ بیٹھو۔ اس لئے کہ یہ حلاوت بغیر اس تلخی کے فائدہ مند نہیں اور اس

کی ایک مجلس ستر برس کی عبادت سے افضل ہے۔ مراد وہ نقل عبادات ہیں جو فرائض سے زیادہ ہوں اور بغیر علم کے ادا کی جائیں (البرہان المؤید ص ۷)

علماء کا دامن پکڑنے کی تاکید | مشائخ طریقت اور میدان حقیقت کے شاہ سوار تم

سے کہتے ہیں کہ علماء کا دامن پکڑ لو۔ میں یہ نہیں کہتا کہ تم فلسفہ سیکھو بلکہ یہ کہتا ہوں کہ فقہ حاصل کرو۔ اللہ تعالیٰ جس کے ساتھ بھلائی چاہتا ہے اس کو دین کی سمجھ (یعنی علم فقہ عطا فرماتا ہے) اللہ تعالیٰ نے کسی جاہل کو ولی نہیں بنایا اور اگر کسی جاہل کو ولی بناتا ہے تو اسے عالم بنا دیتا ہے۔ ولی دین کے فقہ سے جاہل نہیں ہو سکتا بلکہ وہ خوب جانتا ہے کہ نماز کس طرح پڑھنی چاہیے، زکوٰۃ کس طرح دینی چاہیے، روزہ کس طرح رکھنا چاہیے اور حج کس طرح کرنا چاہیے وہ اللہ تعالیٰ کے ساتھ معاملہ کرنے کا طریقہ بختم کر لیتا ہے ایسا شخص اگر ان پڑھ بھی ہو جب بھی عالم ہے۔ (البرہان المؤید ص ۷)

صحبت علماء کی تاکید | علماء سے میل ملاپ قطع نہ کرو ان کی مجلسوں میں بیٹھا کرو (ان کی باتیں سنا

کرو) ان سے علم حاصل کرو اور یہ مت کہو کہ فلاں عالم تو بے عمل ہے۔ تم اس سے علم کی باتیں لے لو اور خود ان پر عمل کرو۔ اس کو اور اس کے عمل کو اللہ کے حوالے کرو۔ (البرہان المؤید ص ۷)

عہد بزرگوں نے ہمیشہ علماء کے احترام اور ان کی مجلسوں میں بیٹھنے کی تاکید کی ہے۔ لہذا جو میر اپنے مریدوں کو علماء سے روکے جان لو کہ وہ دوکاندار ہے اس کو اندیشہ ہے کہ میرے مرید عالموں کے پاس بیٹھیں گے تو میری حقیقت مرید کو معلوم ہو جائیگی اور میری قلعی اس پر کھل جائے گی۔ انوار احمد قادری

مرید شیخ کا آئینہ ہے

سیدی شیخ منصور رحمۃ اللہ تعالیٰ علیہ فرماتے تھے کہ شیخ کی حالت کا آئینہ اس کے متبعین

ہیں۔ ان میں شیخ کی حالت کا اثر کچھ نہ کچھ ظاہر ہو کر رہتا ہے خواہ کوئی بھی حال ہو حضرت جنید رضی اللہ تعالیٰ عنہ کے مریدوں میں زبان طریقت اور زبان شریعت دونوں کے جمع کرنے کی خواہش پاؤ گے اور سیدی شیخ ابوالفضل کے مریدوں میں اللہ تعالیٰ کی طرف یکسو ہو جانے اور اللہ تعالیٰ کے سامنے اور مخلوق کے آگے ذلیل بننے کی خواہش پاؤ گے۔ کبھی بعض لوگوں میں یہ قاعدہ ٹوٹ بھی جاتا ہے مگر یہ کسی خصوصیت کی وجہ سے ہوتا ہے اللہ تعالیٰ اپنی رحمت کے ساتھ جس کو چاہتا ہے مخصوص کر دیتا ہے (البرہان المؤید ص ۷۷)

طریقت کا خلاصہ دو لفظوں میں

حضرت معرف کرخی،
حضرت داؤد طائی،

اور حضرت حسن بصری رحمۃ اللہ تعالیٰ علیہم اور ان صوفیہ نے جو ان حضرات کی صحبت سے فیض پانے والے ہیں اللہ تعالیٰ تک پہنچنے کے راستوں کا خلاصہ دو لفظوں میں بیان کیا (۱) شریعت پر مضبوطی کے ساتھ چلنا (۲) صرف اللہ کا طالب بننا۔ (یعنی اللہ کے علاوہ ساری چیزوں کی طلب دل سے نکال دینا۔) (البرہان المؤید ص ۷۹)

غفلت اور گناہوں سے بچو

میرے عزیز! میں یہ نہیں کہتا کہ تم تجارت اور صنعت و

حرفت وغیرہ جملہ اسباب سے الگ ہو جاؤ بلکہ میں یہ کہتا ہوں کہ ان کاموں میں غفلت اور ارتکاب تہرام سے بچتے رہو۔ میں یہ نہیں کہتا کہ تم بیویوں کو چھوڑ دو اور اچھے کپڑے نہ پہنو بلکہ میں یہ کہتا ہوں کہ خبردار! بیوی بچوں میں ایسے

مشغول نہ ہو کہ خدا کو بھول جاؤ اور قیمتی کپڑے پہن کر غریبوں کے سامنے نہ اتراؤ اور
میں یہ کہتا ہوں کہ ضرورت سے زیادہ اس طرح زینت و آرائش کا اظہار نہ کرو کہ
غریبوں کے دل ٹوٹ جائیں مجھے اندیشہ ہے کہ ایسی زینت سے تمہارے دلوں
میں تکبر اور غفلت پیوستہ ہو جائے گی البتہ میں یہ کہتا ہوں کہ اپنا لباس صاف ستھرا
رکھو مگر میں اس کے ساتھ یہ بھی کہتا ہوں کہ اپنے دلوں کو بھی پاک و صاف رکھو
اس لئے کہ یہ کپڑوں کی صفائی سے مقدم ہے۔ اللہ تعالیٰ تمہارے کپڑوں کو نہیں
دیکھتا بلکہ تمہارے دلوں کو دیکھتا ہے۔ ہمارے سردار نبی کریم علیہ الصلوٰۃ والسلام
نے ایسا ہی یا اس کے قریب قریب فرمایا ہے (البرہان المؤید ص ۸۱)

ولی کون ہے؟ سن لو! ولی وہ شخص ہے جس نے نفس و شیطان اور
دنیا اور اپنی خواہش سے منہ موڑ لیا اور اپنے چہرہ اور
دل کو اللہ تعالیٰ کی طرف پھیر دیا اور دنیا و آخرت دونوں سے بے رنجی کر کے اللہ
تعالیٰ کے سوا کسی چیز کا طالب نہیں ہوا (البرہان المؤید ص ۸۲)

خوف اور امید ساتھ ساتھ ہو میں تم سے کہتا ہوں کہ
ہمیشہ خوف اور امید کے

درمیان رہو۔ خوف کی حقیقت یہ ہے کہ آدمی اپنے گناہوں کو پیش نظر رکھ کر
اللہ تعالیٰ سے ڈرے۔ اور امید یہ ہے کہ اللہ تعالیٰ کے اچھے وعدہ کو یاد کرنے
سے دل میں سکون و راحت پیدا ہو (البرہان المؤید ص ۸۳)

چند باتوں سے بچنے کی تاکید میں تم کو چند باتوں سے ڈرانا
ہوں خبردار ان میں سے کسی

کو اپنے اندر جگہ نہ دینا کیوں کہ یہ زہر قاتل ہیں۔ میں تم کو اللہ سے ڈرنے کی اور
ان عادتوں سے دور رہنے کی سخت تاکید کرتا ہوں جن میں سے ایک حسد ہے

اس کی حقیقت یہ ہے کہ انسان دوسرے کی نعمت کا زوال چاہے۔ اور دوسرے
 بکھرے جس کی حقیقت یہ ہے کہ آدمی اپنے کو دوسروں سے اچھا سمجھے۔ اور تیسرے
 بھوٹ ہے جس کی حقیقت خلاف واقعہ گھڑنا اور ایسی فضول بیہودہ بات کہنا
 ہے جس میں کسی قسم کا فائدہ نہ ہو۔ اور چوتھے غیبت ہے جس کی حقیقت یہ
 ہے کہ کسی کا ایسا عیب پیٹھ پیچھے بیان کیا جائے جو بشریت کی بنا پر اس میں
 ہے۔ اور پانچویں ترص ہے جس کی حقیقت یہ ہے کہ دنیا سے جی نہ بھرے۔
 اور چھٹے غضب ہے جس کی حقیقت بدلہ لینے کے ارادہ سے خون کا جوش
 میں آنا ہے اور ساتویں ریا ہے جس کی حقیقت یہ ہے کہ آدمی اس بات
 سے خوشی حاصل کرنا چاہے کہ دوسرے اس کے اعمال کو دیکھ رہے ہیں۔
 اور آٹھویں ظلم ہے کہ آدمی اپنے نفس کی پیروی کرے اور اس کی ہر خواہش
 (وجود میں آئے) کر گذرے چاہے اپنے کو یا کسی کو تکلیف پہونچے۔ (البرہان
 المؤید ص ۸۳)

امر بالمعروف اور نہی عن المنکر کی تاکید | امر بالمعروف و نہی عن المنکر

(یعنی اچھے کاموں کا حکم کرنے اور برے کاموں سے روکنے) کو اپنا شعار بناؤ۔
 جو شخص امر بالمعروف اور نہی عن المنکر کرتا ہے وہ زمین میں اللہ تعالیٰ کا خلیفہ
 ہے، رسول اللہ صلی اللہ تعالیٰ علیہ وسلم کا خلیفہ ہے اور کتاب اللہ کا خلیفہ ہے
 صادق و مصدوق (سچے پیغمبر) صلی اللہ تعالیٰ علیہ وسلم نے ہم کو ایسا ہی بتایا
 ہے۔ — امیر المؤمنین حضرت علی رضی اللہ تعالیٰ عنہ کا ارشاد ہے کہ بہترین
 جہاد امر بالمعروف اور نہی عن المنکر ہے۔ اور جس نے فاسقوں سے عداوت
 کی، اللہ کے لئے نافرمانوں پر غصہ کیا، اللہ کے لئے جہاد کیا اور اسلام کے

سو کسی دوسرے دین کا طالب نہ ہوا تو اللہ تعالیٰ اس کو بخش دے گا۔

ناقلین حدیث رضی اللہ تعالیٰ عنہم نے برے کاموں سے روکنے میں سستی کرنے والے اور برے کاموں میں مبتلا ہونے والے کی مثال یوں بیان فرمائی ہے کہ جیسے ایک جماعت کشتی میں سوار ہو۔ کچھ آدمی اوپر کے درجہ میں ہوں اور کچھ نیچے کے درجہ میں۔ پھر ایک شخص کلہاڑی ہاتھ میں لے کر کشتی کے نیچے کا تختہ توڑنے لگا۔ لوگ اس کے پاس آئے کہ یہ کیا کر رہے ہو؟ کہا مجھے پانی کی ضرورت ہے۔ اب اگر کشتی والوں نے اس کا ہاتھ پکڑ لیا اور تختہ توڑنے سے روک دیا تو اس کو ہلاکت سے بچالیں گے اور اپنے کو بھی۔ اور اگر اس کو اسی حال پر چھوڑ دیا تو اسے بھی ہلاک کریں گے اور اپنے کو بھی۔ حدیث شریف میں ہے مَا مِنْ قَوْمٍ عَمِلُوا بِالْمَعَاصِي وَفِيهِمْ مَنْ يَقْدِرُ أَنْ يُنْكِرَ عَلَيْهِمْ فَلَمْ يَفْعَلْ إِلَّا أَوْشَكَ أَنْ يَغُمَّهُمُ اللَّهُ بَعْدَ آيَةٍ مِنْ عِنْدِهِ۔ یعنی جو قوم گناہوں میں مبتلا ہو اور اس میں ایسے لوگ بھی ہوں جو گناہ کرنے والوں کو روک سکیں پھر بھی وہ ایسا نہ کریں تو عنقریب اللہ تعالیٰ ان پر اپنی طرف سے ایسا عذاب بھیجے گا جو سب کو گھیر لے گا۔

حضرت سفیان ثوری رضی اللہ تعالیٰ عنہ فرمایا کرتے تھے کہ جو شخص اپنے ہمسایوں کا محبوب ہو اور دوست و احباب اس کی تعریف کرتے ہوں سمجھ لو کہ وہ دماہن ہے (یعنی برے کاموں سے روکنے میں سستی کرتا ہے) بیشک انھوں نے سچ فرمایا۔ جو شخص برا کام دیکھ کر منع نہ کرے بلکہ خاموش رہے وہ بھی اس میں شریک ہے۔ غیبت سننے والا غیبت کرنے والے کا سا بھی ہے۔ (البرہان المؤید ص ۸۴)

نصیحت کرنے والے کو نہ دیکھو کہ وہ خود عمل کرتا ہے یا نہیں

بزرگو! میں تم سے کہنا چاہتا ہوں کہ اللہ تعالیٰ کا مجھ پر یہ احسان ہے کہ تم باتوں کے لئے میں تم کو حکم دیتا ہوں یا ترغیب دلاتا ہوں پہلے میں ان سے خود آراستہ ہو چکا ہوں۔ لیکن تمہاری بھلائی اس میں ہے کہ تم کسی نصیحت کرنے والے سے اس شرط کا مطالبہ نہ کرو اور اس بات سے بھی شیطان کو اپنے اوپر کامیاب نہ کرو کہ ہم تو اس وقت تک امر بالمعروف نہ کریں گے جب تک کہ خود پوری طرح عمل نہ کر لیں۔ اور بری باتوں سے دوسروں کو اس وقت تک متع نہیں کریں گے جب تک کہ خود سب برائیوں سے نہ بچ جائیں۔ کیونکہ اس کا انجام یہ ہوگا کہ احتساب (یعنی روک ٹوک) کا دروازہ ہی بند ہو جائے گا۔ اس لئے کہ گناہوں سے کوئی معصوم نہیں۔ تم اچھی باتوں کا حکم کرو اگرچہ تم نے سب پر عمل نہ کیا ہو۔ اور بری باتوں سے روکو اگرچہ تم سب برائیوں سے نہ بچے ہو۔ ہمارے نبی کریم علیہ الصلوٰۃ والسلام نے ہم کو یہی حکم دیا ہے (البرہان الموعود ص ۸۵)

حضور صلی اللہ تعالیٰ علیہ وسلم کی عبادتوں کی معمولی بات سمجھ کر نہ

خبردار! ایسا مت کہنا کہ یہ باتیں تو حضور صلی اللہ تعالیٰ علیہ وسلم کی عبادتوں سے متعلق ہیں (عبادتوں سے متعلق نہیں ہیں) اور پھر یہ کہہ کر ان کو چھوڑ دو۔ اس لئے کہ ان کا چھوڑنا سعادت کے دروازوں میں سے بہت بڑے دروازہ کو بند کر دے گا۔ اور عبادتوں میں تو حضور صلی اللہ تعالیٰ علیہ وسلم کی اتباع نہ کرنے کے لئے میرے خیال میں کسی کے پاس کوئی بھی عذر نہیں ہو سکتا سوا اس کے کہ اس کے دل میں کفر پھیا ہو یا وہ پورا احمق ہو۔ اللہ تعالیٰ ہم کو اور

تم کو اس سے بجاتے۔ آمین (البرہان المؤید ص ۸۶)

موت کو یاد رکھنے کی تاکید

خبردار! موت کونہ بھولنا۔ کیونکہ یہ بھول غفلت سے پیدا ہوتی ہے اور غفلت اللہ کو کم یاد کرنے سے ہوتی ہے۔ اور ایمان کے کمی کی جڑ جہالت ہے اور جہالت گمراہی ہے۔ بعض آسمانی کتابوں میں لکھا ہے کہ اللہ تعالیٰ ارشاد فرماتا ہے اے ابن آدم! تو میری دی ہوئی عافیت کے ذریعہ میری اطاعت پر قادر ہوا اور میری توفیق سے تو نے میرا فرض ادا کیا (تو بتا تو نے کیا کمال کیا؟) پھر میری دی ہوئی روزی کھا کر میری نافرمانی میں زور دکھانے لگا۔ تو میری نعمت ہی سے کھڑا ہوتا اور اٹھتا بیٹھتا ہے۔ میرے ہی دامن میں صبح و شام کھرتا ہے، میرے ہی فضل سے زندہ رہتا ہے۔ اور سر سے پیر تک میری نعمت میں غرق ہو کر چلتا پھرتا ہے۔ اور میری دی ہوئی صحت و عافیت ہی کی وجہ سے تو خوبصورت بنا ہوا ہے اس پر بھی تیری حالت یہ ہے کہ تو مجھے بھول جاتا ہے اور دوسروں کو یاد کرتا ہے۔ میرا شکریہ نہیں ادا کرتا (اور مخلوق کے شکریہ میں ہر وقت بچھا جاتا ہے۔) (البرہان المؤید ص ۸۷)

آٹھ آدمیوں کی صحبت سے آٹھ باتیں پیدا ہوتی ہیں

جو شخص آٹھ قسم کے لوگوں کے پاس بیٹھے گا اللہ تعالیٰ اس میں آٹھ باتیں زیادہ کر دے گا۔ جو ماکوں کے پاس بیٹھے گا اللہ تعالیٰ اس میں تکبر اور سنگدلی بڑھا دے گا۔ جو مالداروں کے پاس بیٹھے گا اس میں دنیا اور دنیا کے سارے سامان کی لالچ زیادہ کر دے گا جو درویشوں کے پاس بیٹھے گا اس میں تقدیر پر رضا، جو بچوں کے پاس بیٹھے گا اس میں کھیل کود کا شوق اور جو عورتوں کے

پاس زیادہ بیٹھے گا اس میں جہالت و شہوت بڑھادے گا۔ اور جو نیک لوگوں کے پاس بیٹھے گا اس میں علم و احتیاط بڑھادے گا۔ اور جو فاسقوں کے پاس بیٹھے گا اس میں گناہ کی رغبت اور توبہ کی مال مٹول زیادہ کر دے گا۔
(البرہان المؤید ص ۸۷)

بڑائی کے خیال کا تواضع سے استقبال کرو عزیز من!

دماغ میں جتنی باتیں گھومتی ہیں جیسے اپنے اوپر نظر ہونا یا اپنے مال، فاندان، نسبت، علم، وطن، بیوی بچوں، اعمال فتوحات، کرامات اور فضیلت وغیرہ پر نظر ہونا۔ یہ سب خیالات ہیں۔ اگر تم نے اس کا استقبال عاجزی اور ذلت و مسکنت اور اللہ کے شکر و حمد کے ساتھ کیا تو یہ تیرے حق میں کامیابی اور فتح کا سبب بن جائیں گے۔ اور اگر تو نے ان کا استقبال عزت اور تکبر و بڑائی اور غفلت کے ساتھ کیا تو یہ قباحت اور وسوسہ محضہ اور اللہ تعالیٰ سے جدائی کا سبب بن جائیں گے۔ لہذا اپنے آپ کو سنہال اور اپنی حالت کی اصلاح کر، اور ان خیالات کے آنے کے ساتھ اپنی عاجزی اور ذلت و مسکنت کو پیش نظر رکھ کر اللہ تعالیٰ کی حمد کر اور اس کا شکر بجالا۔ تکبر اور بڑائی کو ہرگز دل میں جگہ نہ دے ورنہ اللہ تعالیٰ سے الگ ہو جاؤ گے۔ (البرہان المؤید ص ۸۹)

غالب حال والے کی تقلید نہ کرو

اہل محبت کے دل پر جب کوئی حال غالب ہوتا ہے تو اس کی عقل جاتی رہتی ہے۔ اس وقت اس کی زبان سے ایسی باتیں نکلنے لگتی ہیں جیسے مجنون، نشہ والے، مدہوش یا مایہ خویا والے کی زبان سے نکلنے لگتی ہیں۔ تو ایسے شخص کو خدا کے تعالیٰ کے حوالہ کرو (اس کی شان میں

گستاخی نہ کرو) بس اس کی اتنی ہی رعایت تمہارے لئے کافی ہے (اس سے آگے نہ بڑھو کہ تم بھی اس کی تقلید کر کے ایسی ہی باتیں منہ سے نکالنے لگو یا اس کے کلام کی تعریف کرنے لگو) تم شریعت کی مضبوط رسی کو پکڑے رہو جس کا پکڑنے والا کبھی گمراہ نہیں ہوتا۔ شطیحات جو حدیثِ نعمت کی حد سے نکلے ہوئے ہیں ان کے منکلم کی مثال ایسی ہے جیسے کوئی شخص بیت الخلاء (سند اس) میں بیٹھا ہوا سو جائے اور خواب میں دیکھے کہ میں شاہی تخت پر بیٹھا ہوا ہوں۔ جب آنکھ کھلی اور اپنی جگہ کو پہچانا تو شرمندہ ہو گیا۔ اللہ اللہ۔ حدود پر جمے رہو اور سردارِ عظیم نبی کریم صلی اللہ تعالیٰ علیہ وسلم کے طریقہ کو مضبوطی کے ساتھ پکڑے رہو (البرہان المؤید ص ۹۱)

علم کا اثر صرف زبان پر نہ ہو | تیرا سارا حصہ صرف زبان میں نہ ہو رکہ علم حاصل کرنے کے

بعد صرف باتیں بنانا اور وعظ و تقریر کرنا سیکھے) اور دل میں علم کا اثر نہ ہو۔ اِنَّمَا يَخْشَى اللَّهَ مِنْ عِبَادِهِ الْعُلَمَاءُ (یعنی اللہ سے وہی بندے ڈرتے ہیں جو علماء ہیں) (پ ۲۲ ص ۱۴۷) لہذا علم حاصل کر کے اللہ کے خوف سے دل کو رنگنا چاہیے۔ تیری انتہا ایسی نہ ہوتی چاہیے کہ اپنی حالت سے خود اپنے آپ کو بھٹلاتے (کہ زبان سے تو علم کی باتیں کرے اور حالت و عمل سے یہ ظاہر ہو کہ تیرے دل میں اللہ تعالیٰ کا خوف بالکل نہیں۔ یہ علم کی شان نہیں بلکہ جہالت کی پہچان ہے۔ (البرہان المؤید ص ۹۱)

عہ شطیحات ان کلمات کو کہتے ہیں جن میں دعویٰ اور دعوت کی بو ہوتی ہے اور

وہ محققین کی لغزشوں میں سے ہے (التعریفات ص ۱۱۲)

اللہ کے ماسوا کو چھوڑنے کا مطلب

تیرا اپنے نفس اور
اپنے گھروالوں میں

مشتغول رہنا تیری جہالت کی پہچان ہے۔ میں یہ نہیں کہتا کہ ان کو چھوڑ کر الگ ہو جا اور اپنے لئے پہاڑوں میں عبادت کی جگہ بنالے۔ بلکہ میں تم سے یہ کہتا ہوں کہ اپنے بال بچوں کی خدمت سے اللہ تعالیٰ کی نزدیکی حاصل کرو (یعنی اپنے نفس کی لذت کے لئے ان کی خدمت نہ کرو بلکہ اللہ تعالیٰ کو راضی کرنے کے لئے ان کی خبر گیری کرو) اپنے نفس کو راحت دو اور سب سے الگ ہو کر اللہ تعالیٰ کی خوشی حاصل کرو کسی کام میں اپنی یا کسی دوسرے کی خوشی کو مقصود نہ بناؤ بلکہ اللہ تعالیٰ کو خوش کرنے کا قصد کرو (کیونکہ شان خداوندی ہر حالت میں شرک سے پاک اور برتر ہے) پس کسی کام میں اللہ کی رضا کے ساتھ دوسروں کی رضا کو مقصود نہ بناؤ (اعمال شرک مشرکین کی طرف لوٹا دیئے جاتے ہیں اور ان کے منہ پر مار دیئے جاتے ہیں۔ اور موحدين کے اعمال توحید قبول کئے جاتے ہیں) اَلَا لِلّٰهِ الدِّیْنُ الْخَالِصُ (یعنی سن لو! خالص اللہ ہی کی عبادت ہے۔ پ ۲۳ ع ۱۵) اور اللہ تعالیٰ ارشاد فرماتا ہے: فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا۔ (یعنی جسے اپنے رب سے ملنے کی امید ہو تو اسے چاہئے کہ نیک کام کرے اور رب کی عبادت میں کسی کو شریک نہ کرے۔ پ ۱۶ ع ۳۔ البرہان الموثق ص ۱۱)

مسلمانوں کو نصیحت

عزیز من! شریعت کی پابندی اختیار کرو
ظاہری احکام میں بھی اور باطنی احکام میں

بھی۔ اور اپنے دل کو اللہ کی یاد بھلا دینے سے بچاؤ۔ درویشوں اور غریبوں

کی خدمت کو لازم پکڑو اور نیک کاموں میں ہمیشہ جلدی کرو، ہستی اور کاہلی کو راہ نہ دو۔ اللہ تعالیٰ کی مرضی پر چلے رہو، خدا سے تعالیٰ کے دروازہ پر کھڑے رہو اپنے نفس کو رات میں عبادت کا عادی بناؤ۔ اعمال میں ریاکاری سے اپنے آپ کو بچاؤ۔ تنہائی اور مجلسوں میں بھی اپنے گناہوں پر روکو۔ صاحبزادے! یہ دنیا محض ایک خیال ہے اس میں جو کچھ بھی ہے فنا ہونے والا ہے۔ صاحبزادے! دنیا والوں کو اپنی دنیا کی فکر ہے اور آخرت والوں کو آخرت کی فکر ہے۔ خبردار بھوٹے دعوے نہ کرنا اور توحید کے دریاؤں میں غوطہ لگانے کا قصد نہ کرنا

(البرہان المؤید ص ۱۳)

گناہوں کی جڑ عزیز من! اگر تیری عقل صحیح ہے تو دنیا کی طرف نہ جھکے گا اگرچہ وہ تیری طرف کتنا ہی جھکے۔

کیونکہ وہ خیانت کرنے والی بھوٹی مکارہ ہے۔ اپنے چاہنے والوں کا مذاق اڑاتی ہے۔ جو اس سے الگ رہا وہ بچار ہا۔ اور جو اس کی طرف مائل ہوا تباہ ہو گیا۔ حدیث شریف میں ہے۔ حُبُّ الدُّنْيَا رَأْسُ كُلِّ خَطِيئَةٍ۔ (یعنی دنیا کی محبت تمام گناہوں کی جڑ ہے۔ تو جیسے اس کی محبت گناہوں کی جڑ ہے ایسے ہی اس سے نفرت اور بے رخی کرنا تمام نیکیوں کی جڑ ہے) دنیا کی مثال سانپ جیسی ہے کہ پھونے میں تو نرم ہے مگر اس کا زہر ہلاک کرنے والا ہے (البرہان المؤید ص ۱۴)

علم پر عمل کرو عزیز من! جب تم کوئی علم حاصل کرو یا اچھی حکایت سنو تو اس پر عمل کرو۔ اور ان لوگوں میں داخل

نہ ہو جو جانتے ہیں اور عمل نہیں کرتے ہیں۔ عزیز من! عالم کی نجات اسی میں ہے کہ اپنے علم پر عمل کرے۔ عمل نہ کرنا اس کی تباہی ہے اس لئے کہ حدیث شریف

میں ہے کہ قیامت کے دن اس عالم پر سب سے زیادہ عذاب ہوگا جس نے اپنے علم سے فائدہ نہیں حاصل کیا۔ لہذا اپنے وقت کو کھیل کود، گانے بجانے اور ہنسانے والوں کی باتیں سننے میں برباد نہ کرو۔

عزیز من! ان لوگوں کو سوچو جو تم سے پہلے گزر چکے جن میں انبیاء و مرسلین بھی ہیں بڑے بڑے بادشاہ و سلاطین بھی سب دنیا سے ایسے چلے گئے گویا تھے ہی نہیں۔ وہ پہلے چلے گئے ہم ان کے بعد جانے والے ہیں۔ لہذا نیک بندوں کے راستے پر چلتے رہو تاکہ ان کی جماعت میں شامل کر لئے جاؤ اور ان کی پارٹی میں داخل ہو جاؤ۔ یہی اللہ کا شکر ہے۔ اور یاد رکھو کہ اللہ ہی کا شکر فلاح پانے والا ہے (شیطان کا شکر کبھی کامیاب نہ ہوگا۔) (البرہان الموثق ص ۱۸)

اللہ تک پہنچنے کا راستہ کھلا ہے بزرگو! حقیقت کا راز ظاہر ہے، معرقت

کا جھنڈا بلند ہے اور اللہ تک پہنچنے کا دروازہ کھلا ہوا ہے مگر آپ کو ان نفیس چیزوں کے دیکھنے سے دنیا کی محبت اور موت سے غفلت نے روک رکھا ہے۔ جو شخص یہ جانتا ہے کہ ایک دن ضرور مرے گا تعجب ہے کہ وہ موت کو کیسے بھولتا ہے؟ اور جو شخص یہ جانتا ہے کہ ایک دن دنیا سے جدا ہونے والا ہے تعجب ہے کہ وہ دنیا پر کیسے گرتا پڑتا ہے؟ اور جو شخص یہ جانتا ہے کہ ایک دن اللہ تعالیٰ کے پاس جانا ہے تعجب ہے کہ وہ خدا سے کیوں کڑھتا اور دوسروں کی طرف کیسے متوجہ ہوتا ہے؟ خدا کی قسم تمہاری غفلت بہت بڑی مہیبت ہے۔ لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ (البرہان الموثق ص ۱۸)

حسد سے بچو عزیز من! حسد سے بچو اس لئے کہ حسد تمام گناہوں

کی جڑ ہے۔ شیطان نے جب آدم علیہ السلام سے حسد کیا تو ان کے مقابلے میں تکبر اختیار کیا، ان کو سجدہ کرنے سے انکار کیا اور ان کو نقصان پہنچانے کے لئے جھوٹ بولا کہ آدم و حوا کے سامنے قسم کھا کر کہہ دیا اِنِّیْ لَکُمَا لَیْمَنَ الْمُنْصَحٰیْنِ یعنی خدا کی قسم میں تم دونوں کا پورا خیر خواہ ہوں (پ ۷ ع ۹) آخر کار شیطان اللہ کی رحمت سے دور کیا گیا۔ پس جھوٹ اور تکبر و حسد بندہ کو اللہ کے دروازہ سے دور کرنے کے اسباب ہیں۔ تم اپنے نفس کو ان عادتوں کا ہرگز عادی نہ بناؤ۔ اپنے کو سب سے الگ کر کے اللہ کی طرف متوجہ ہو جاؤ۔ اور خوب جان لو کہ روزی مقدر ہو چکی ہے جب اس بات کو اچھی طرح ذہن نشین کر لو گے تو کسی سے حسد نہ کرو گے۔ اور خوب جان لو کہ تم مرنے والے ہو۔ جب اس بات کو پیش نظر رکھو گے تو کسی پر تکبر نہ کرو گے اور خوب سمجھ لو کہ تم سے حساب لیا جائے گا جب اس مضمون کو دل میں جما لو گے تو کبھی جھوٹ نہ بولو گے (البرہان الموثق ص ۱۱)

کشف کیا چیز ہے؟ کشف ایک مقناطیسی قوت ہے جس کی خاصیت یہ ہے کہ چشم بصیرت کی روشنی کو عالم غیب کی طرف کھینچ لے جاتی ہے اور چشم بصیرت کا نور عالم غیب سے اس طرح ملتا ہے جیسے صاف آئینہ سے نظر کی شعاع ملتی ہے جب کہ شعاع پھیلنے کے وقت آئینہ اس کے سامنے ہو پھر جیسے نظر کی شعاع آئینہ سے مل کر سورج کی روشنی لئے ہوئے آنکھ کی طرف لوٹتی ہے اور اس انعکاس سے آدمی کو اپنا چہرہ وغیرہ آئینہ میں نظر آتا ہے اسی طرح چشم بصیرت کا نور عالم غیب کی روشنی لئے ہوئے صاف دل پر منعکس ہوتا ہے پھر ترقی کر کے یہ نور خزانہ عقل کے روشنی سے دل کے میدان میں پہنچنے لگتا ہے

اس کے اثر سے لطیفہ سر کی پتلی میں دل کی روشنی چمکنے لگتی ہے اب لطیفہ سر
ان چیزوں کو دیکھنے لگتا ہے جہاں ظاہری نگاہ نہیں پہنچ سکتی نہ سمجھ اس کا
تصور کر سکتی تھی اور دوسروں کو اس کا دیکھنا دشوار تھا۔ (البرہان الموثید ص ۱۱۱)

تصوف کی حقیقت | تصوف اس کا نام نہیں (کہ صوفی لوگوں
سے یہ کہے) کہ مجھ سے محبت کرو میری

تعظیم کرو اور میری زیارت کرو۔ جس شخص کو کامل معرفت حاصل ہے وہ
دنیا داروں کے دروازے پر کھڑا نہیں ہوتا۔ مخلوق سے دل کا مانوس ہونا
حق تعالیٰ سے جدا ہونا ہے۔ جو اللہ کے سوا کسی اور سے عزت حاصل کرے گا
ذلیل ہوگا اور جو یقین کے درجہ سے محروم ہے وہ متقیوں کے درجہ سے
گھر گیا اور جو اللہ کے واسطے سب سے الگ ہوگا اللہ تعالیٰ اس کو سب سے
ملا دے گا۔ (البرہان الموثید ص ۱۱۱)

کون حقیقت بے دینی ہے؟ | جس حقیقت کو شریعت
رد کرے وہ زندہ اور

بے دینی ہے۔ اگر تم کسی کو ہوا میں چار زانو بیٹھا ہوا بھی دیکھو تو ہرگز اس کی
طرف توجہ نہ کرو جب تک کہ شریعت کے امر و نہی میں اس کی حالت کو نہ جانچ
لو۔ (البرہان الموثید ص ۱۱۲)

صوفیہ چار قسم کے ہیں | جماعت صوفیہ کی تمام حالتیں اول
سے آخر تک چار درجوں میں منقسم

ہیں۔ اس کی حالت کا پہلا درجہ یہ ہے کہ ایک شخص مرشد کا طالب اس لئے
ہو کہ عام لوگوں کو صوفیہ کی طرف مائل دیکھا تو اس نے بھی عام لوگوں کو اپنی
طرف مائل کرنا چاہا اور خانقاہ سے اور اپنی جماعت اور شان سے خوش ہونے

لگا۔ دوسرا درجہ یہ ہے کہ ایک شخص نے مرشد کی تلاش اس لئے کی کہ اس کو اس جماعت کے ساتھ نیک گمان ہے۔ وہ ان سے محبت کرتا ہے اور ان کے طریقے سے بھی۔ اور جتنی باتیں ان سے منقول ہیں ان کو تہ دل سے پاکیزہ اور سچے اعتقاد سے قبول کرتا ہے۔ تیسرا درجہ یہ ہے کہ مرشد تلاش کرنے کے بعد اس نے مقامات میں چلنا شروع کر دیا، گھاٹیوں کو طے کیا اور اس راستہ کے بلند درجوں پر پہنچ گیا مگر کسی وقت حق تعالیٰ کا یہ ارشاد، سَمِعِیْهِمْ اِیْتِنَا فِی الْاَفَاقِ وَفِیْ اَنْفُسِهِمْ (یعنی غمگین ہم اپنی نشانیاں دنیا بھر میں اور خود ان کی جانوں میں ان کو دکھائیں گے۔ پط ع ۱) سن کر ٹھہر گیا اب کبھی تو مخلوق کو خدائی نشان سمجھ کر اس کے مشاہدہ میں پڑ گیا اور ایسا مشغول ہوا کہ خدا سے بھی غافل ہو گیا جس نے یہ نشان دکھلایا تھا۔ اور کبھی اپنے نفس پر یہ سمجھ کر نظر کرنے لگا کہ اس میں بھی اللہ تعالیٰ نے اپنا نشان قدرت و حکمت دکھلایا ہے اور اس میں پڑ کر اللہ تعالیٰ سے غافل ہو گیا۔ اور یہ مقام مقام ادلال و تازہ ہے اسی سے شطیحات اور حد سے تجاوز پیدا ہوتا ہے اور اونچے درجات میں پہنچنے کا اظہار اور شاہی حالت اور قول و فعل اور طاقت و قوت کا ظہور ہوتا ہے۔

اور چوتھا درجہ یہ ہے کہ آدمی ہر قول و فعل اور ہر حالت و عادات میں رسول اللہ صلی اللہ تعالیٰ علیہ وسلم کا قدم قدم پر اتباع کرتا ہوا، عبادت کا جھنڈا بلند کرتا ہوا اور دربار الہی میں ذلت کے ساتھ اپنی پیشانی کو بچھاتا ہوا راستہ کو طے کرے اور ہر چیز کے سر پر مُحَمَّدٌ رَسُوْلُ اللّٰهِ (اللہ کا جھنڈا) (یعنی خدا کی ذات کے سوا ہر چیز فنا ہونے والی ہے۔ پط ع ۱۲) کا مشاہدہ کرتا ہے اور مخلوقات میں ہر ذرہ کی پیشانی پر اَلَا اِلٰهَ اِلَّا اللّٰهُ۔

(یعنی سن لو! اللہ ہی پیدا کرنے والا ہے اور اسی کا حکم چلنے والا ہے۔ ۸
ع ۱۴) لکھا ہوا پاتا ہے، اپنی حد پر ٹھہرا رہتا ہے اور ادب کی زمین پر اپنا رخا
لگائے رہتا ہے اور نشانہائے قدرت کی گھاٹیوں پر درمیان سلوک میں گذرتا
ہے تو ان سے ہٹ کر معبود کی طرف متوجہ ہو جاتا ہے اور اپنے رب کی عبادت
میں کسی کو شریک نہیں کرتا۔

پس پہلے درجہ والا تو محبوب اور محروم ہے، دوسرے درجہ والا محبوب
و عاشق ہے۔ تیسرے درجہ والا راستہ طے کرنے میں مشغول ہے (ابھی مقصود
تک نہیں پہنچا ہے)۔ اور چوتھے درجہ والا کامل ہے پھر ان سب درجوں میں
اور بھی بہت سے درجے ہیں جو عارف کو انسان کی حالت میں غور کرنے سے
معلوم ہو جاتے ہیں (البرہان المتوید ص ۱۱۳)

علماء چار قسم کے ہیں۔
علماء اور فقہاء کے بھی چار درجے ہیں۔
ان میں پہلا درجہ یہ ہے کہ انسان جھگڑا

بحث کرنے، فخر کرنے، مال جمع کرنے اور بہت باتیں بنانے کے لئے علم
حاصل کرے۔ دوسرا درجہ یہ ہے کہ کسی نے بحث و مناظرہ اور بڑا بننے
کے لئے تو علم نہیں حاصل کیا لیکن اس کو یہ خواہش ہے کہ میرا شمار علمائے
ہو جائے تاکہ کنبہ اور خاندان والے مجھے اچھا کہیں۔ پھر اسی مقصود پر اس
نے کفایت کی اور ظاہر شریعت پر چلتا رہا۔ آگے کچھ نہیں۔ تیسرا درجہ
اس شخص کا ہے جس نے مشکل مسائل کو حل کیا، منقولات و معقولات کی
باریک باتیں معلوم کیں، مناظرہ کے دریاؤں میں گھس گیا اور ان تمام باتوں
میں اس کی نیت یہ ہے کہ علم حاصل کر کے شریعت کی مدد کرے گا مگر اس
کے اندر علم کا غرور ہے اور علم کی وجہ سے دوسروں کو اپنے سے کم سمجھتا

ہے۔ اور جب کسی مسئلہ میں شریعت کی حمایت کو کھڑا ہوتا ہے اس وقت اگر کوئی اس کی دلیل پر اعتراض کر دے تو اپنے نفس کی حمایت میں ایسا مغلوب ہو جاتا ہے کہ حد سے نکل جاتا ہے اور مد مقابل کے سامنے دلیلیں قائم کرنے لگتا ہے، اس کو برا بھلا کہنے لگتا ہے اور بعض اوقات اس کو کافر قرار دیتا ہے اور اس پر طعن کرنے لگتا ہے اور ایسا حملہ کرتا ہے جیسے درندہ شکار پر حملہ کیا کرتا ہے اور شریعت کی مقرر کردہ حد کی بالکل رعایت نہیں کرتا نہ اپنے حالات میں اور نہ مد مقابل کے حالات میں۔

اور چونکہ درجہ اس شخص کا ہے جس کو اللہ تعالیٰ نے علم عطا فرمایا تو اس نے اپنے آپ کو غافلوں کے جگانے، جاہلوں کو راستہ بتانے، بھانگنے والوں کو واپس لانے اور مفید علوم اور نصیحت کی بات پھیلانے کے لئے وقت کر دیا اور جو باتیں شرعاً بری ہیں نفسانی غرض سے پوری طرح الگ ہو کر ان کی مخالفت کرتا ہے۔ اور جو شرعاً پسندیدہ ہیں ان کو پسند کرتا ہے۔ وہ سمجھتا ہے کہ ابھی بات وہی ہے جس کو شریعت نے اچھا بتایا اور بری وہی ہے جس کو شریعت نے برا بتایا۔ اپنی غرض کے لئے کھینچ تان کر کسی چیز کو اچھا یا برابنانے سے وہ ابھی یا بری نہیں ہو جائے گی۔ عقلمند بن کر حکمت کے ساتھ نیک کاموں کا حکم کرتا ہے۔ نہ بات میں سختی کرتا ہے اور نہ برتاؤ میں۔ ہر بان بن کر برے کاموں سے روکتا ہے نہ حد سے بڑھتا ہے اور نہ کسی پر ظلم کرتا ہے۔

پس پہلے درجہ والا تو برا ہے، دوسرے درجہ والا محروم ہے۔ تیسرے درجہ والا دھوکا میں ہے اور چونکہ درجہ والا صاحب معرفت سچا عالم ہے۔ پھر ان درجات میں سے بھی ہر درجہ میں بہت سے درجات ہیں جو آدمی کی

حالت سے معلوم ہو سکتے ہیں اور گناہوں سے محفوظ رہی ہے جس کو اللہ تعالیٰ بچالے۔ حقیقت تمہارے سامنے ظاہر ہو چکی۔ (البرہان الموبد ص ۱۱)

صوفیہ اور علماء کے راستے کی انتہا ایک ہے

بزرگو! صوفیہ کے راستے کی انتہا وہی ہے جو عالموں کے راستے کی انتہا ہے اور عالموں کے راستے کی انتہا وہی ہے جو صوفیہ کے راستے کی انتہا ہے۔ جن گھائیٹوں میں پھنس کر علماء مقصود کی طلب سے رہ جاتے ہیں انہیں گھائیٹوں میں صوفیہ بھی اپنے سلوک میں مبتلا ہوتے ہیں۔ (دونوں کو مقصود سے روکنے والی ایک ہی چیز ہے یعنی غرض نفسانی اور حب دنیا و حب جاہ۔ اور دونوں کو مقصود تک پہنچانے والی بھی ایک ہی چیز ہے یعنی اخلاص اور ماسوائے حق سے رخ پھیر لینا) طریقت عین شریعت ہے اور شریعت عین طریقت ہے دونوں میں صرف لفظی فرق ہے اصل اور مقصود و نتیجہ دونوں کا ایک ہے۔ میرے نزدیک جو صوفی عالم کی حالت کا انکار کرے (اس کو برا کہے) یقیناً مبتلا و قہر ہے اور جو فقیہ صوفی کی حالت کا انکار کرے (اس کو برا کہے) وہ راندہ درگاہ ہے ہاں اگر کوئی عالم اپنی طرف سے حکم کرتا ہو شریعت کی ترجیح دے کر تاہو یا صوفی نے اپنے طور پر راستہ طے کر رہا ہو شریعت کے موافق نہ چلتا ہو تو پھر (ایک دوسرے کو برا کہنے میں) کسی پر گناہ نہیں۔

صوفی کامل اور فقیہ عارف یہ دونوں ہرگز ایک دوسرے کا انکار نہیں کر سکتے۔ اور اگر کریں گے تو یقیناً وہ تصوف اور علم شریعت سے ناواقف ہیں۔ صوفی عارف اس وقت کیا کرے گا جب اس سے کوئی عالم عارف یہ سوال کرے کہ کیا تم اپنے مریدوں سے یوں کہہ سکتے ہو کہ نماز نہ پڑھو، اور

روزہ نہ رکھو، گناہوں سے نہ بچو، اور اللہ تعالیٰ کی مقرر کردہ حدود پر نہ ٹھہرو۔
تم کو خدا کی قسم کیا وہ اس سوال کے جواب میں حاشا اللہ اور نعوذ باللہ کے سوا
کچھ اور بھی کہہ سکتا ہے؟

اسی طرح فقیہ عارف اس وقت کیا کرے گا جب کوئی صوفی عارف اس
سے یہ کہے کہ کیا تم اپنے شاگردوں سے یہ کہہ سکتے ہو کہ ذکر اللہ زیادہ نہ کرو
مجاہدات کے ذریعہ نفس کے ساتھ جنگ نہ کرو اور اللہ کے لئے سچا اخلاص
حاصل کرنے کی کوشش نہ کرو۔ تمہیں خدا کی قسم کیا وہ بھی اس کے جواب میں
حاشا للہ اور استغفر اللہ کے سوا کچھ اور کہہ سکتا ہے۔ پس معلوم ہو گیا
دونوں کی اصل اور مقصود و نتیجہ ایک ہی ہے صرف لفظ کا فرق ہے اور کچھ نہیں
لہذا جس صوفی کو لفظوں کا پردہ اصل اور مقصود و نتیجہ کے سمجھنے سے روک
دے وہ جاہل ہے اور اللہ تعالیٰ نے کسی جاہل کو ولی نہیں بنایا۔ اور جس عالم
کو یہ لفظی حجاب حقیقت سمجھنے سے روک دے وہ بھی محروم ہے۔ اے
اللہ! میں اس علم سے تیری پناہ مانگتا ہوں جو فائدہ نہ دے (البرہان الموعود^{۱۱۵})

اسلام کو علماء اور صوفیہ دونوں کی ضرورت ہے

عزیز من! ان مسکین صوفیوں سے جو حجاب میں پڑے ہوئے ہیں کہو
کیا تم یہ نہیں چاہتے کہ تمہارے شہروں میں ایسے عالم موجود رہیں جو بے دیو
بد مذہبوں اور گمراہوں کے شبہات کا روشن دلیلوں سے جوابات دیتے
رہیں؟ اور اگر نہیں چاہتے ہو تو یہ تمہاری جہالت و حماقت ہے اور اگر چاہتے
ہو تو علماء کی ضرورت کو تم نے تسلیم کر لیا پھر ان کی مخالفت اور ان پر اعتراض کیوں
کرتے ہو؟

اسی طرح ان غریب علماء سے بھی پوچھو جو حجاب میں پڑے ہوئے
 ہیں کہ کیا تم یہ نہیں چاہتے کہ تمہارے شہروں میں ایسے لوگ رہیں جو زبردست
 کرامتوں سے منکروں، گمراہوں، اسلام کے مخالفوں اور معاندوں کو دبا کر
 مغلوب کر دیں جن کو دیکھ کر مخالفین اسلام خود ہی بول اٹھیں کہ واقعی اسلام
 سچا مذہب ہے اور بحث و تکرار کی نوبت ہی نہ آئے۔ کیا تمہارا دل یہ چاہتا
 ہے کہ رسول اللہ صلی اللہ تعالیٰ علیہ وسلم کی روحانی زبان کا سلسلہ بند ہو جائے
 اور کیا تمہارے نفس یہ خواہش کرتے ہیں کہ معجزات نبویہ علی صاحبہا الصلوٰۃ
 والتحیۃ کی سلطنت جاتی رہے۔ اگر تمہاری یہی تمنا ہے تو اپنے ایمان کی خیر
 مذاقہ اگر نہیں تو بتاؤ کہ رسول اللہ صلی اللہ تعالیٰ علیہ وسلم کا روحانی ترجمان
 کون ہے اور حضور صلی اللہ تعالیٰ علیہ وسلم کے معجزات کا نمونہ کس کے پاس
 ہے؟ تمہارے پاس یا صوفیہ کے؟ اگر یہ لوگ نہ رہے تو حضور صلی اللہ تعالیٰ
 علیہ وسلم کے روحانی اور باطنی کمالات کا نمونہ دنیا کو کون دکھلائے گا۔
 (البرہان المویّد ص ۱۱۶)

اسلامی اخلاق و آداب

ماخوذ ”اسلام کی پہلی کتاب“ از حضرت مولانا غلام عثمان در بھیری رحمۃ اللہ علیہ

○ جو کام شروع کرو پہلے بسم اللہ پڑھو۔

○ جو کام شروع کرو اس کے انجام کو خوب سوچ لو تاکہ آخر میں کوئی پریشانی نہ ہو۔

○ ہجومِ خلق اور آمد و رفت آدمیوں سے نہ گھبراؤ اور ترش رُومت ہو۔

○ اپنے رُتبے، عزت اور بزرگی پر غرور ہرگز نہ کرنا چاہیے کہ یہ اللہ تعالیٰ کی عطا ہے۔

اور ہر کمال کو زوال ہے۔

○ نماز اور کھانے کا وقت برابر ہو تو پہلے کھانا کھاؤ۔ اگر بھوک غالب نہ ہو تو نماز کو مقدم سمجھو۔

○ کھانا کھانے کے وقت لقمہ چھوٹا ہو خوب چبا کر نگلو۔ جب تک پہلا لقمہ نگل نہ لو دوسرے

لقمے پر ہاتھ نہ بڑھاؤ۔

○ روٹی پر ہڈی وغیرہ نہ رکھو، جس چیز کے ساتھ روٹی کھاتے ہو اس کا روٹی پر رکھنا منع ہے۔

طعام کے اندر پھونکیں نہ مارو بلکہ ٹھنڈا کر کے کھاؤ۔

○ نیک لوگوں کی آبرو کو اپنی زبان سے ٹکڑے مت کرو تاکہ دوزخ کے گتے تمہارے بدن

کو ٹکڑے نہ کریں۔

○ جو کوئی خدا کی نعمت کی قدر نہیں کرتا وہ نعمت اس سے چھین لی جاتی ہے۔

○ آنکھ کی حفاظت کرنا لازم ہے کیونکہ وہ سب فتنوں اور آفتوں کا سبب ہے۔

○ نظر کو بے فائدہ چیزوں سے روکنا عبادت کی لذت و حلاوت اور دل کی صفائی

پیدا کرتا ہے۔

○ اصل یہ ہے کہ اپنے عضووں کا دھیان کرو کہ ہر ایک کو کس لیے پیدا کیا ہے! اسی

کام کے لیے اس کو برتو۔